



# కార్మిక లోకం

మాసపత్రిక

సంచిక : 8

సంపుటి : 35

ఆగస్టు - 2021

రూ. 10/-


## స్వాతంత్ర్య ఫలాలు కార్మికోరేట్ల భోజ్యం



పెట్టుబడిదారీ వ్యవస్థ



మిమ్మల్ని పరిపాలిస్తాం



మిమ్మల్ని వెధవల్ని చేస్తాం



మిమ్మల్ని కాలుస్తాం



అందరి కోసం పని చేస్తాం

అందరికీ తిండి పెడతాం

భారత పెట్టుబడిదారీ నిర్మాణం


### కార్మికోరేట్ అనుకూల విధానాలకు వ్యతిరేకంగా వర్గ ఐక్యత



# వీఆర్ఎల సమస్యలపై కలెక్టరేట్స్ వద్ద ధర్నాలు విజయవంతం



## అర్బన్ హెల్త్, గార్డెంట్, స్ట్రీట్ వ్లాంట్, మిడ్డేమిల్ కార్యక్రమాలు





ఆగస్టు - 2021

# కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 35  
సంచిక : 8  
విడి ప్రతి వేల : రూ. 10/-  
సం॥ చందా : రూ. 100/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8-10
అధిక ఇంధన ధరలు	11, 12
నిఘా పై సుప్రీం	13
ఎల్ఐసీ తాజా చట్ట సవరణలు	14, 15
కేరళ రాష్ట్ర పారిశ్రామికరణ	16, 17
మధ్యపేజీ కథనం	18, 19
70 ఏళ్ల తర్వాత	20
స్టాన్ స్వామి	21, 22
సైబర్	23, 24
విశాఖస్టేట్ ప్లాంట్ అమ్మనివ్వం	25-27
శ్రామిక మహిళ	28-29
ఉద్యమ వార్తలు	30-32
సేవ, తృప్తి	33, 34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3  
సెల్ : 7382983142

ఎడిటర్ : ఎం.వి.గౌరవర్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజర్

మేనేజర్ : యం.బాలకాశి

## సంపాదకీయం

### రాజకీయ ప్రయోజనాల కోసం జనాభా నియంత్రణ

వచ్చే సంవత్సరం జరిగే ఎన్నికల దృష్టితో ఉత్తరప్రదేశ్ రాష్ట్ర బీజేపీ ప్రభుత్వం జనాభా నియంత్రణ బిల్లును చర్చకు పెట్టింది. ఇద్దరు పిల్లల కంటే ఎక్కువ ఉన్నవారు స్థానిక ఎన్నికల్లో పోటీ చేయకూడదనీ రాష్ట్ర ప్రభుత్వోద్యోగాలకు అర్హత కోల్పోతారని నిబంధనలు విధించింది. అస్సాం బీజేపీ ముఖ్యమంత్రి మరో ముందడుగు వేసి రాష్ట్రంలో ముస్లింలు అధికంగా నివసించే ప్రాంతాలకు వెయ్యి మంది బలగాన్ని పంపించి జనాభా నియంత్రణకు గర్భనిరోధక సాధనాలను పంచిపెడతామని ప్రకటించారు. ఈయన బాటలోనే ఉత్తరప్రదేశ్ ముఖ్యమంత్రి రాష్ట్రంలోని పశ్చిమ, మధ్య ప్రాంతాల్లో (ముస్లింలు ఎక్కువగా ఉండేవి) జనాభా విస్ఫోటనం జరుగుతోందని అసెంబ్లీలో నిస్సిగ్గుగా చెప్పారు.


కేంద్ర ప్రభుత్వం 2019లో జనాభా అంచనాలపై ప్రచురించిన పత్రాల్లో వాస్తవాలను తొక్కిపెట్టి ఈ ఇద్దరు ముఖ్యమంత్రులు మతోన్మాదాన్ని రెచ్చగొట్టడానికి పూనుకున్నారు. 2025 కల్లా ఉత్తరప్రదేశ్లోనూ, 2020 కల్లా అస్సాంలోనూ జనాభా సరిపోను స్థాయిలోనే పిల్లల్ని కంటారని ఆ నివేదిక చెప్పిన వాస్తవాలను తొక్కిపెట్టారు.

ముస్లింలపై దాడి చేయడానికి హిందూత్వ మతోన్మాద శక్తులు జనాభా విధానాన్ని ఆయుధంగా వాడుతున్నాయి. జాతీయ కుటుంబ ఆరోగ్య సర్వేలో తేలిన వాస్తవాలను కూడా యు.పి., అస్సాం రాష్ట్రాల ముఖ్యమంత్రులు దాస్తున్నారు. ఈ సర్వే ప్రకారం యు.పి. లో 98-99తో పోల్చినప్పుడు 2015-16లో హిందూ మహిళల సంతానోత్పత్తి రేటు 3.8 నుండి 2.67 కు తగ్గగా, ముస్లిం మహిళలకు 4.76 నుండి 3.1 కు అంటే, హిందూ మహిళల కంటే ఎక్కువగా ముస్లిం మహిళల సంతానోత్పత్తి రేటు తగ్గింది. అస్సాంలో కూడా ఇదే విధంగా హిందూ, ముస్లిం మహిళలకు గణనీయంగా తగ్గింది.

సంతానోత్పత్తి రేటు మతాన్ని బట్టి గాకుండా విద్య, ఆదాయం, మహిళల, పిల్లల ఆరోగ్యంపై ఆధారపడుతుంది. యు.పి., అస్సాం, పశ్చిమ బెంగాల్, బీహార్ రాష్ట్రాల్లో ఎక్కడయితే హిందూ మహిళలకు ఎక్కువ సంతానోత్పత్తి రేటు ఉందో అక్కడ ముస్లిం మహిళల సంతానోత్పత్తి రేటు కూడా ఎక్కువగానే ఉంది. దీనికి సామాజిక ఆర్థిక కారణాలు తప్ప మతం కారణం కాదని తేలుతుంది. వాస్తవాలతో సంబంధం లేకుండా, ముస్లింలు పిల్లల్ని ఎక్కువ మందిని కంటారని మతోన్మాదులు అసత్య అసంబద్ధ ప్రచారం చేస్తున్నారు.

పితృస్వామిక భావాలు, కుల ఆధిపత్యం ఉన్న సమాజంలో డిగ్రీలు చదువుకున్న తల్లులు కూడా ఇద్దరు ఆడపిల్లలు ఉంటే మరో పిల్లాడిని కనాలని కోరుకుంటున్నట్లు బీహార్, యు.పి., రాజస్థాన్లో జరిపిన అధ్యయనంలో తేలింది. మగపిల్లలకు ప్రాధాన్యం ఇస్తున్న పరిస్థితులు ఉండగా ఇద్దరు పిల్లల్ని మాత్రమే కనాలనే రూలు లింగనిర్ధారణను బట్టి గర్భస్రావాలకి, ఆడపిల్లల్ని పిండ దశలోనే అంతం చేయటానికి దారితీస్తుంది. జనాభా నియంత్రణ వలన చైనాలో యువత నిష్పత్తి తగ్గిపోయి వృద్ధుల నిష్పత్తి పెరిగిపోయింది. పనిచేసే యువత సంఖ్య తగ్గిపోయి ఆర్థిక వ్యవస్థ నెమ్మదింపునకు దారి తీయటంతో ఒక్కర్ని మాత్రమే కనాలనే నిబంధనను ముగ్గురి వరకు కనొచ్చని ఆ దేశం మార్చింది. మన దేశంలో కూడా 2036 నాటికి 60 సంవత్సరాలు పైబడిన వారి సంఖ్య జనాభాలో 23.43 శాతానికి చేరుతుందని అంచనాలు వచ్చాయి. దేశంలో నెలకొన్న వాస్తవాలతో సంబంధం లేకుండా దేశ ప్రయోజనాలకు వ్యతిరేకంగా మత ఉన్నాదాన్ని రెచ్చగొట్టే బీజేపీ ప్రభుత్వాల చర్యలను అందరూ ఖండించాలి.







విశాఖ ఉక్కును తెగనమ్మాలని

వచ్చిన ప్రభుత్వాన్ని చూసి ఉక్కు... ఫక్కున నవ్వించి...

అది చూసిన ప్రభుత్వం.. వింతగా అడిగింది....

నేను నిన్ను నడి బజారులో అమ్మడానికి వచ్చానని తెలిసి  
కూడా ఎలా నవ్వుతున్నావు?.. అని అడిగింది.. ప్రభుత్వం..


అప్పుడు విశాఖ ఉక్కు ఇలా చెప్పింది...

నన్ను ఇంత ఘోరంగా అవమానించి..

నడిబజారులో నన్ను అమ్మబోతున్న ....

నీ పతనం ఎంత ఘోరంగా ఉండబోతుందో.. .

ఆలోచించి నేను నవ్వాను..



నా భూములను నీకు నచ్చిన వారికి

ధారా దత్తం చేసినా కూడా

నీకు ఎదురు చెప్పని నన్ను అణగతొక్కాలని

చూస్తున్నందుకు... నవ్వాను...

విదు వేల కోట్లు పెట్టుబడి పెట్టి ....

ఏదై వేల కోట్లను విగ మింగి నందుకు.. నవ్వాను....

ఒక్క టన్ను మైను కూడా ఇవ్వకుండా

నన్ను అమ్మేయాలని చూసి నందుకు.. నవ్వాను...

రెండు లక్షల కోట్ల నా ఆస్తులను కేవలం

ముప్పై వేల కోట్లకు బేరం పెట్టిన

నీ ఆస్తి పెట్టుబడి దారీ విధానాన్ని చూసి... నవ్వాను...

నా ఉద్యోగులకు వేతన సవరణ చేయకుండా

వారి కడుపు మాడ్చి.... నీకు పేక్సెలు ...

డివిడెండ్లు కట్టినా.. కూడా

నన్ను మూసివేయాలని చూస్తున్నందుకు... నవ్వాను...

ఓ...ప్రభుత్వమా..... ఉద్యమాల పురిటి గడ్డ

నా విశాఖ ఉక్కు....

నా జీవిత వస్తి..

నా బడ్డెట్లైన ... కార్మికులు... అధికారులు....

కాంట్రాక్ట్ కార్మికులు.... నిర్వాసితులు...

చూస్తూ ఊరుకోరు....

కరోనా వేళ దేశానికి

ప్రాణ వాయువును అందించి..

ప్రజల ప్రాణాలను కాపాడినా...

నా ఊపిరి తీయాలని చూస్తున్నందుకు... నవ్వాను...

కొనేవాడిని...

అమ్మేవాడిని..

వెంట బడి తరుముతారు....

నేను నా తెలుగు ప్రజల గుండె చప్పుడు...

నన్ను పైవేటికరణ చేస్తే

నీ వినాశనం ఎంత ఘోరంగా ఉండబోతుందో

ఊహించుకుంటూ... నవ్వుకుంటున్నాను.....

నాకు నష్టం వచ్చినప్పుడు...


ఒక్క రూపాయి సాయం చేయకపోయినా....

ఓర్పుకొని నిలబడిన ... నన్ను అమ్మడానికి

బ్రోకర్లను పిలిచి నందుకు... నవ్వాను..

- మీ శిరి






**డాక్టర్... డాక్టర్...**

**ఆరోగ్యం**

**కోవిడ్ - డయాబెటిస్**

**కోవిడ్-19 విస్తరిస్తున్న నేపథ్యంలో డయాబెటిస్ రోగులు తీసుకోవల్సిన జాగ్రత్తలు**

ఆహారంలో తగిన మార్పులు చేసుకోవాలి. పాలిష్ పట్టిన సన్న బియ్యం, ఆలుగడ్డ, బ్రెడ్, చక్కెర, జ్యూస్లు వంటి సరళ పిండిపదార్థాలు తినవద్దు. ముడిబియ్యం, జొన్న, గోధుమ, యవ్వలు, తోటకూర, గోంగూర, బచ్చలికూర, మెంతికూర, బెండ, దొండ, దోస, టమాట, చిక్కుడు వంటి ఆకుకూరల రూపంలో సంక్లిష్ట పిండిపదార్థాలతో కూడిన ఆహారం తీసుకోవాలి. మాంసకృత్తుల కోసం పచ్చసొనతో సహా కోడిగుడ్డు రోజుకు ఒకటి తీసుకుంటే మంచిది. చికెన్, చేపలు వంటివి తరచుగా తీసుకోవచ్చు.



రోగనిరోధక వ్యవస్థను బలపరిచే యాంటీ ఆక్సిడెంట్లు పుష్కలంగా లభించే వాల్నట్స్, చియా సీడ్స్, అవిసె గింజలు, సన్‌ఫ్లవర్ గింజలు వంటివి విరివిగా తీసుకోవాలి. విటమిన్-సి లభించే నిమ్మ, నారింజ (సంతరా), బత్తాయి (మౌసంబి), కమలాలు వంటి పండ్లు తీసుకోవాలి. బెర్రీస్, ఆపిల్, జామ వంటివి కూడా విరివిగా తీసుకోవచ్చు.

హౌమ్ ఐసోలేషన్‌లో ఉన్నప్పటికీ డయాబెటిస్ రోగులు వీలైనంత చురుగ్గా ఉండాలి. ఇంటిలోపల నడక, యోగా వంటి వ్యాయామాలు రోజూ చేయాలి. మానసికంగా ప్రశాంతంగా ఉండాలి.

కోవిడ్ వాక్సిన్‌ను వీలైనంత త్వరగా తీసుకోవాలి. వాక్సినేషన్‌కు ముందు బ్లడ్ షుగర్‌ను కచ్చితంగా నియంత్రణలో పెట్టుకోవాలి.

కోవిడ్ వ్యాధి నుంచి కోలుకున్న తర్వాత కూడా అందరిలాగే

కోవిడ్ ప్రవర్తనావళి (Covid Appropriate Behaviour) అనుసరించాలి. పబ్లిక్ స్థలాల్లో, ప్రత్యేకించి సమూహాలకు దూరంగా ఉండటం, భౌతిక దూరం పాటించడం, మాస్క్ ధరించడం, పలుమార్లు చేతులు శుభ్రపర్చు కోవడం వంటివి తప్పనిసరిగా పాటించాలి.

గతంలో డయాబెటిస్ లేని కొందరిలో కోవిడ్ వ్యాధి వలన కొత్తగా డయాబెటిస్ వస్తున్నదా?

ఈ ప్రశ్నకు సమాధానం అవుననే కొన్ని అధ్యయనాలు వెల్లడిస్తున్నాయి. స్పష్టంగా నిర్ధారించకపోయినా అనేక దేశాల్లో కోవిడ్ నుంచి కోలుకున్న కొందరు వ్యక్తులు కొత్తగా డయాబెటిస్ వ్యాధి బారిన పడుతున్నట్లు తెలుస్తోంది. ఇందుకు రెండు అంశాలు దోహదం చేస్తున్నట్లు వైద్య నిపుణులు అనుమానిస్తున్నారు.

1. ఇన్సులిన్ హార్మోన్‌ను ఉత్పత్తి చేసే క్లోమగ్రంథిలోని బీటా కణాల పైన ఉండే ఎ.సి.ఇ-2 రిసెప్టర్ల మీద కోవిడ్ వైరస్ కలిగించే ప్రభావం వలన బీటా కణాల పనితీరు దెబ్బతింటుందని తెలుస్తోంది. ఫలితంగా ఇన్సులిన్ ఉత్పత్తి తగ్గుతుంది.

2. శరీరంలో అనేక అవయవాల్లో ఉండే “డై పెప్టిడైల్ పెప్టిడేజ్-4 రిసెప్టర్స్” (DPP-4 Receptors) ఇన్సులిన్-గ్లూకోజ్ మెటబాలిజంలో కీలకపాత్ర వహిస్తాయి. ఈ రిసెప్టర్స్ కోవిడ్ వైరస్ ప్రవేశానికి అనుకూలంగా వ్యవహరిస్తున్నట్లు కొన్ని అధ్యయనాల అంచనా.

ఈ రెండు అంశాల ఫలితంగా ఇన్సులిన్ ఉత్పత్తి తగ్గడం లేదా ఇన్సులిన్ నిరోధకత వంటి మార్పులు జరిగి మునుపు డయాబెటిస్ లేని కొందరు కోవిడ్ రోగుల్లో కొత్తగా డయాబెటిస్ వ్యాధి మొదలవుతున్నట్లు శాస్త్రజ్ఞులు భావిస్తున్నారు. కానీ కొందరిలో కోవిడ్ వ్యాధి నుండి కోలుకున్న కొంతకాలం తర్వాత డయాబెటిస్ లేకుండా పోయే అవకాశం ఉంటుంది. కొంతకాలం పాటు బ్లడ్ షుగర్ లెవల్స్ మానిటర్ చేసుకుంటూ ఉండాలి. ఏదేమైనా ఈ అంశంపై మరిన్ని అధ్యయనాలు జరగాలి.

డయాబెటిస్ రోగులకు కోవిడ్ - 19 వ్యాధి సోకితే వ్యాధి తీవ్రతకూ, కాంప్లికేషన్లకూ లోనయ్యే అవకాశం మామూలు వ్యక్తుల కంటే ఎక్కువగా ఉన్నందున డయాబెటిస్ వ్యాధిని హై రిస్క్ కేటగిరీగా పరిగణించాలి. ఫ్రంట్ లైన్ వారియర్స్, వృద్ధుల మాదిరిగా డయాబెటిస్ ఉన్న వారికి ప్రభుత్వాలు ప్రాధాన్యతనిచ్చి త్వరితగతిన కోవిడ్ వాక్సినేషన్ ఇచ్చే చర్యలు తీసుకోవాలి. డయాబెటిస్ రోగులు కోవిడ్ - 19 వ్యాధి చెందుతున్న నేపథ్యంలో సరైన అవగాహన కలిగివుండి, అలక్ష్యం చేయకుండా ఆరోగ్యాన్ని సంరక్షించుకోవాలి.

**డా॥కె. శివబాబు**  
**డయాబెటిక్ నిపుణులు**



## వినిమయ ధరల సూచిక (బేస్ 2001=100) 2020

సెంటర్ సిరీస్	మార్చి	ఏప్రిల్	మే	జూన్
ఆల్ ఇండియా	119.6	120.1	120.6	121.7
గుంటూరు	121.0	121.1	120.8	122.3
నెల్లూరు	118.8	118.3	118.5	119.7
విశాఖపట్నం	131.6	131.5	131.6	133.4
హైదరాబాద్	118.6	118.7	119.9	121.3
రాష్ట్ర సిరీస్	డిసెంబర్	జనవరి	ఫిబ్రవరి	మార్చి
విజయనగరం	355	353	355	357
రాజమండ్రి/కాకినాడ	373	373	375	375
జగ్గయ్యపేట	381	379	380	381
తిరుపతి	345	345	346	345
ఏ.పి	344	343	345	346

రింకింగ్ ఫ్యాక్టర్	1971=100	1960=100	1982=100	2016=100
ఆల్ ఇండియా	-	4.93	4.63	2.88
హైదరాబాద్	-	5.23	4.79	2.44
గుంటూరు	-	5.60	4.57	2.61
విశాఖపట్నం	2.48	1.87	4.64	2.44
నెల్లూరు	-	-	-	-
విజయవాడ	-	-	4.28	-
విజయనగరం	-	-	3.93	-
కాకినాడ	2.55	1.81	4.26	-
జగ్గయ్యపేట	-	-	4.28	-
తిరుపతి	-	-	4.57	-

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహ మాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 7382983142

e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్:

7382983142

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వార్తాప జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ అడ్రెస్‌కు పంపించ మనవి.

- ఎడిటర్

## కేంద్ర పన్నే అత్యధికం

**6 నెలల్లో 63 సార్లు పెట్రోల్.. 61 సార్లు డీజిల్ ధర పెరుగుదల..**

ఇంధన ధరలు పెరుగుదల దేశంలో నిరంతరాయంగా కొనసాగుతోంది. ఇందులో కేంద్రమే అత్యధికంగా పన్ను విధిస్తోంది. గడిచిన ఆరు నెలల్లో 63 సార్లు పెట్రోల్ ధరలు పెరిగాయని కేంద్ర పెట్రోలియం శాఖ మంత్రి హర్దీప్‌సింగ్ పూరి ఇటీవల పార్లమెంటులో సభ్యుల ప్రశ్నలకు లిఖితపూర్వకంగా సమాధానం ఇచ్చారు. 2021 జనవరి 1 నుంచి జూలై 9 మధ్య పెట్రోల్ ధరలు 63 సార్లు, డీజిల్ 61 సార్లు, వంట గ్యాస్ 5 సార్లు పెరిగాయి. పెట్రోల్ లీటర్ బేస్ ధర రూ.44.94 ఉండగా, దానిపై కేంద్రం రూ.32.90 ఎక్సైజ్ సుంకం విధిస్తోంది. రాష్ట్రాలు రూ.23.35 వ్యాట్‌ను విధిస్తున్నాయి. అలాగే డీజిల్ లీటరు రూ.44.80 కాగా, దానిపై రూ.31.80 కేంద్రం ఎక్సైజ్ సుంకం విధిస్తోంది. దీనికి రాష్ట్రాలు రూ.13.12 వ్యాట్‌ను విధిస్తున్నాయి.

**డీజిల్‌పై రూ.2,33,296 కోట్లు ఎక్సైజ్ సుంకం వసూలు**

డీజిల్‌పై కేంద్ర ప్రభుత్వం విధించిన ఎక్సైజ్ డ్యూటీ వల్ల 2020-21లో రూ.2,33,296 కోట్లు వసూలు జరిగింది. పెట్రోల్‌పై రూ.1,01,598 కోట్లు ఎక్సైజ్ సుంకం వసూలు చేశారు. వంటగ్యాస్‌పై రూ.1,195 కోట్లు, విమాన ఇంధనం (ఎయిర్ టర్ఫ్) ప్యూయల్ (ఎటిఎఫ్)పై రూ.779 కోట్లు, ముడి చమురుపై సెస్ రూ.7,877 కోట్ల ఎక్సైజ్ సుంకం వసూలు చేశారు.



# కార్పొరేట్ అనుకూల విధానాలకు వ్యతిరేకంగా వేర్ల ఐక్యతను సంఘటితం చేయండి

- డా॥కె. హేమలత

స్వాతంత్ర్య పోరాటంలో ఆగస్టు 9 ఓ ముఖ్యమైన రోజు. ఆ రోజే 1942లో స్వాతంత్ర్యాన్ని పొందడానికి 'చావో రేవో' తేల్చుకోవాలన్న 'క్విట్ ఇండియా' పిలుపుననుసరించి వేలాదిగా దేశ ప్రజలు వీధుల్లోకి వచ్చి బ్రిటీష్ సామ్రాజ్యవాదులు దేశం విడిచి పోవాలని డిమాండ్ చేశారు.

దేశం ఈ ఏడు 75వ స్వాతంత్ర్య సంబరాలు జరుపుకోడానికి సన్నద్ధమవుతోంది. కార్మికులు, కర్షకులు, ఇతర శ్రమజీవులు తమ శక్తి యుక్తులను ధారపోసి దేశ పురోభివృద్ధికి పాటుపడినందున దేశం కొన్ని రంగాల్లో ముందుకు నడిచినా ఆ ఫలాలు వారికింకా దక్కనే లేదు. పైగా మన దేశంలో నయా ఉదారవాద విధానాలు అనుసరించడం అధికారికంగా మొదలు పెట్టి మూడు దశాబ్దాలు గడిచిన ఈ కాలంలో శ్రమ జీవులు అనేక త్యాగాలు చేసి సాధించుకున్న కొద్దో గొప్పో విజయాలను కూడా కొల్లగొట్టారు. ప్రభుత్వ రంగం ద్వారా సాధించుకున్న పారిశ్రామిక ఉత్పత్తి సామర్థ్యం పెంపుదలను, స్వయం సమృద్ధిని కుంగదీశారు. దేశ సంపదైన ప్రభుత్వ రంగం, ప్రకృతి వనరులను దేశ, విదేశ ఫ్రైవేటు కార్పొరేట్లకు ఇష్టా రాజ్యంగా దోచిపెడుతున్నారు.

మోడీ నాయకత్వంలో బీజేపీ కేంద్రంలో అధికారంలోకి వచ్చిన నాటి నుండి ఈ దూకుడు మరింత పెరిగింది. ఇది కోవిడ్ మహమ్మారి విజృంభించిన కాలంలో వీటి అమలు తారస్థాయికి చేరింది. మోడీ ప్రభుత్వం కోవిడ్ -19 మహమ్మారిని, వాని వలన విధించిన లాక్డౌన్ ని 'దేముడు ఇచ్చిన వరంగా' భావించి నయా ఉదార వాద విధానాల అమలును వేగవంతం చేసింది. ప్రజలు నానా కష్టాలు పడు

తుండగా, లక్షలాది ప్రజలు ఉద్యోగాలు ఊడి, ఆదాయాలు లేక, ఆకలి కోరలకు బలవుతూ పేదరికంలో మగ్గుతుండగా మోడీ ప్రభుత్వం వారిని ఆదుకునే చర్యలేవీ తీసుకోలేదు సరికదా దేశ సంపదతో దేశ, విదేశీ కార్పొరేట్ వర్గానికి విందుచేసే పనిలో సీరియస్గా నిమగ్నమైంది. ప్రజా రోగ్య వ్యవస్థను పటిష్ట పరిచి అవసరమైన మందులు, ఆక్సిజెన్ అందించడం, వాక్సిన్ ఉత్పత్తి పెంచడం, దానిని ప్రజలకు అందుబాటులోకి తేవడం వంటి కనీస అత్యవసర చర్యలకు పూనుకోనందున



లక్షలాది మంది ప్రజలు ప్రాణాలు కోల్పోయారు. అష్టకష్టాలు పడ్డారు. ఇటువంటి సమయంలో మోడీ ప్రభుత్వం చిన్న, సన్నకారు రైతులకు తీవ్ర హాని కలిగించి, బడా కార్పొరేట్లకు విపరీతంగా లాభాలు కలిగించే వ్యవసాయ నల్ల చట్టాలను చేసింది. కార్మికుల మౌలిక హక్కులను, సంఘటితంగా పోరాడే హక్కులను కాలరాసే కార్మిక కోడ్లను ప్రవేశపెట్టింది. మొత్తం ప్రభుత్వ రంగం అంతటిని సమూలంగా తుడిచిపెట్టే పనిలోపడింది.

ప్రజలు ఆపదలో కూరుకున్న సమయంలో డబ్బులు అందించకపోవడం, ఉచిత ఆహార పథకాలను అమలు చేయక పోవడం, అదే సమయంలో కార్పొరేట్లకు పెద్ద ఎత్తున పన్ను రాయితీలను ప్రకటిం

చడం ఈ ప్రభుత్వ క్రూర మూర్ఖత్వాన్ని, అంతర్జాతీయ ద్రవ్య పెట్టుబడికి దాసోహాన్ని స్పష్టంగా తెలియజేస్తున్నాయి. ప్రపంచంలోని చాలా దేశాలు ఈ ఆపద కాలంలో సరకుల గిరాకీని పెంచడానికి, తద్వారా ఆర్థికకార్యకలాపాలకు పునరుత్తేజం కల్పించడానికి ప్రజలకు డబ్బులను అందించాయి. కానీ మోడీ ప్రభుత్వం అటువంటి చర్యలు ఏవీ తీసుకోలేదు. ఆర్థిక వ్యవస్థ పుంజుకుంటున్నదని తప్పుడు ప్రచారాలు చేస్తోంది.

ఈ కాలంలో దాదాపు 23 మిలియన్ల ప్రజల ఆదాయాలు కనీస స్థాయికన్నా దిగజారి పేదరికంలోకి నెట్టబడ్డారని, జీవన ప్రమాణాలు మరింత క్షీణించాయని ఓ సాధికారిక అంచనా. 2020 ఏప్రిల్లో ప్రపంచ వ్యాప్తంగా ప్రతి గంటకు లక్షా 70 వేల మంది ఉద్యోగాలు ఊడాయని అంచనా. పేదరికం, ఆకలి పెరిగాయి. పోషకాహార లోపం, ముఖ్యంగా పిల్లల్లో ఆందోళన కలిగించేంతగా పెరిగింది. 'పూ' పరిశోధనా సంస్థ అంచనాల ప్రకారం మన దేశంలో కనీస జీవన స్థాయికంటే తక్కువగా జీవించేవారి సంఖ్య ఈ కాలంలో 6 కోట్ల నుండి 13.4 కోట్లకు పెరిగింది. మనదేశ మధ్యతరగతిలోని 59.3 శాతం ప్రజలు పేదరికంలోకి దిగజారారు.

మరోవైపు కోటీశ్వరుల సంపద ఈ మహమ్మారి వ్యాపించి, లాక్డౌన్ కాలంలోనే 35 శాతం పెరిగిందని అధికారిక గణాంకాలు చాటుతున్నాయి. 2020 మార్చిలో లాక్డౌన్ మొదటిసారి ప్రకటించిన తరువాత మన దేశంలోని 100 మంది సంపన్నులు రూ.12,97,822 కోట్ల అదనపు సంపదను పోగేసుకున్నారు. మన దేశంలోని ఉచ్చస్థితిలో ఉన్న 11 మంది



శతసహస్ర కోటీశ్వరులు ఈ మహమ్మారి వ్యాపించిన కాలంలో పోగుచేసుకున్న సంపద 10 ఏళ్ల పాటు గ్రామీణ ఉపాధి హామీ పథకం అమలుకు సరిపోతుంది. ఆ 11 మంది సంపన్నులు మహమ్మారి కాలంలో పోగుచేసుకున్న సంపదపై ఒక శాతం పన్ను విధిస్తే మనదేశ జన ఔషధి పథకానికి 140 రెట్లు అధికంగా నిధులు కేటాయించే అవకాశం ఉంటుంది.

దేశంలో అమలవుతున్న నయా ఉదారవాద విధానాలు, ప్రపంచ నయా ఉదారవాదం నిర్దేశిస్తున్న అంతర్జాతీయ ద్రవ్య పెట్టుబడి విధానాల్లో అంతర్భాగమే. దాని లక్ష్యం కార్మికవర్గాన్ని ఇష్టారీతిని దోపిడీ చేయడం, తద్వారా పెట్టుబడిదారీ వర్గం లాభాలను అపారంగా పెంచుకోవడం. ప్రజల సంపదను, సేవలను, ప్రకృతి



వనరులను బడా కార్పొరేట్లకు అప్పనంగా దోచిపెట్టడం. ప్రపంచ వ్యాప్తంగానే నయా ఉదారవాద విధానాలు అమల్లోకి వచ్చిన తరువాత ధనికులపై పన్నులు తగ్గాయి. కార్మికుల పైన, కార్మిక వర్గానికి బలాన్ని చేకూర్చే సంఘటిత శక్తి పైన దాడులు గణనీయంగా పెరిగాయి.

అయితే ఇంతగా కార్మికులపైనా, కార్మికుల పని పరిస్థితులపైనా కార్మిక సంఘాలపైనా దాడులు జరుగుతున్నా, ఆ చర్యలేవీ ప్రస్తుత సంక్షోభం నుండి ఆర్థిక వ్యవస్థను ఏ మాత్రం బయట పడేయలేక పోతున్నాయి. అంటే, నయా ఉదారవాద సంస్కరణల దివాళాకోరుతనాన్ని బహిర్గతం చేస్తున్నాయి. ఎంత సంపద సృష్టించ బడుతున్నా పెట్టుబడిదారీ వ్యవస్థకు ప్రజల ఆకాంక్షలను, మౌలిక అవసరాలను తీర్చే సమర్థత లేదని, ప్రజలకు గౌరవ ప్రదమైన

జీవితాలను సమకూర్చ లేదని, మరింత ఎక్కువమంది గుర్తిస్తున్నారు.

కానీ మోడీ ప్రభుత్వం మాత్రం ప్రపంచ వ్యాప్తంగా అపఖ్యాతి పాలయిన నయా ఉదారవాద విధానాలనే యధేచ్ఛగా అనుసరిం చాలని మొండి పట్టుదలతో ఉన్నది. ఆ విధానాలను వ్యతిరేకి స్తున్న వారి గొంతుకలను అధికారంతో, నిరంకుశంగా అణచివేస్తోంది. దీనికి అత్యంత కిరాతకమైన దేశద్రోహ చట్టం, చట్టవ్యతిరేక కార్యకలాపాల నిరోధక చట్టం వగైరాలను ఉపయోగిస్తున్నది. వలస కాలంనాటి అత్యవసర రక్షణ సేవల ఆర్డినెన్సును ప్రకటించి రక్షణ రంగంలో సమ్మెలను నిషేధించింది. ప్రభుత్వాన్ని, దాని నాయకులను వ్యతిరేకించే వారిని బెదిరించేందుకు రాజ్య యంత్రాంగం, పాలనా యంత్రాంగంలోని అనేక విభాగాలను ఉపయోగిస్తున్నది. జర్నలిస్టులు, మేధావులు, కార్యకర్తలు జైళ్లలో కుక్కబడుతున్నారు. వారికి బెయిలు కూడా ఇవ్వకుండా చర్యలు తీసుకుంటోంది.

బ్రిటీష్ సామ్రాజ్యానికి వ్యతిరేకంగా చావో రేవో తేల్చుకునేందుకు సిద్ధపడి 'క్విట్ ఇండియా' ఉద్యమం నడిపిన ప్రజల ఆకాంక్షలను, మోడీ ప్రభుత్వం మొండిగా నయా ఉదారవాద విధానాలను, అను సరిస్తూ మట్టిపాలు చేస్తోంది. ఆ నాడు ప్రజలు ఆర్థిక దోపిడీ లేని, సామాజిక అణచివేత లేని భవిష్యత్తు గురించి కలలు కన్నారు. ఈనాడు 'ఆత్మ నిర్భర భారత్', 'మేక్ ఇన్ ఇండియా' వంటి డాబుసరి నినాదాలు ఉపయోగించి మోడీ నాయకత్వంలోని బీజేపీ ప్రభుత్వం దేశ ప్రజలను బడా కార్పొరేట్లకు, గుత్తాధిపత్యం గల కంపెనీలకు దేశాన్ని తాకట్టు పెడుతోంది. కార్మిక వర్గాన్ని వలస కాలంనాటి బానిస బతుకుల్లోకి నెట్టేస్తున్నది.

అందువలన ఈనాడు దేశ ప్రజలం

దరూ ఐకమత్యంగా కదిలి, మన ఆర్థిక వ్యవస్థను సర్వ నాశనం చేస్తున్న, మన స్వయం సమృద్ధి విధానాలకు విఘాతం కలిగిస్తున్న, ప్రజలను కష్టాల పాలు చేస్తున్న ఈ దుష్ట విధానాల నుండి దేశాన్ని రక్షించుకోవాల్సిన సమయమిది. దేశ సంపదను సృష్టిస్తున్న కార్మికులు, కర్షకులు దేశం ఎదుర్కొంటున్న ఈ విపత్కర పరిస్థితుల నుండి దేశాన్ని రక్షించడంలోనూ క్రియాశీల పాత్ర పోషించాలి.

మూడు దశాబ్దాల నుండి కక్ష సాధింపు చర్యలకు, వేధింపులకు బెదర కుండా కార్మిక వర్గం నయా ఉదారవాద విధానాలకు వ్యతిరేకంగా పోరాటాలు చేస్తూనే ఉంది. ఈ కాలంలో 20 సార్వత్రిక సమ్మెలు, రంగాల వారీ సమ్మెలు అసంఖ్యా కంగా జరిగాయి. అన్ని రంగాల్లోని కార్మికులు వీటిల్లో పాల్గొన్నారు. రైతాంగం, వ్యవసాయ కార్మికులు వ్యవసాయ చట్టాలకు వ్యతిరేకంగా గత సంవత్సర కాలం పైగా సాహసోపేత పోరాటాలు చేస్తున్నారు. కార్మికుల ఐక్యవేదిక, కర్షకుల ఐక్యవేదిక ఒకరి పోరాటాలకు ఒకరు సాహృద్య తెలియ చేసు కోడానికి, ఉమ్మడి కార్యాచరణలు



చేయడానికి, భౌతిక మద్దతు ఇచ్చుకోడానికి నిర్ణయించుకున్నాయి.

అయితే, మోడీ నాయకత్వంలోని ప్రభుత్వ మొండితనాన్ని గమనంలోకి ఉంచుకుంటే, ఈ పోరాటాన్ని మరో ఉచ్చ స్థాయికి తీసుకెళ్లి మరింత ఉధృతంగా చేయవలసిన అవసరం ఉన్నట్టు కనిపి స్తోంది. సీఐటీయూ 16వ మహాసభలో



చెప్పుకున్నట్టు ధిక్కారాన్ని, ప్రతిఘటనని మరింత ఉచ్చ స్థితికి తీసుకెళ్లాల్సిన అవసరం ఉంటుంది. ఇందుకోసం రెండు పాయలూ తమ పోరాటాలను స్వతంత్రంగాను, ఉమ్మడిగా కూడా ఉధృతం చేయాల్సిన అవసరం ఉంటుంది.

ఈ దృక్పథంతోనే సీఐటీయూ జూన్ ఒకటి నుండి 10 వరకు ముఖ్యమైన డిమాండ్లపై కేంద్రీకరించి, వాటికి తోడుగా సామాన్య ప్రజల డిమాండ్లను కూడా జోడించి ప్రచార కార్యక్రమం నిర్వహించింది. కోవిడ్ - 19 వ్యాపిస్తున్న పుటికీ దేశవ్యాప్తంగా లాక్డౌన్లు, కర్ఫ్యూలు, ఇతర అనేక రకమైన ఆంక్షలు, పరిమితులు ఉన్నా లక్షలాది మంది కార్మికులు ఈ ప్రచారంలో పాల్గొన్నారు. ఇప్పుడు పరిస్థితులు కొంత మెరుగుపడ్డాయి. దేశంలోని అనేక ప్రాంతాల్లో ఆంక్షల్ని సడలించారు. అందువలన మోడీ ప్రభుత్వ విధానాలకు వ్యతిరేకంగా జరిగే కార్యక్రమాల్లో కార్మిక వర్గం తన ఆగ్రహాన్ని ప్రతిబింబింప చేయాలి. ప్రజావ్యతిరేక, జాతి వ్యతిరేక విధానాలు అవలంబిస్తున్న ప్రభుత్వం వాటిని వదిలి పెట్టేవరకు కార్మిక వర్గం యుద్ధ భూమిని వదలకుండా నవాలును స్వీకరించాలి. ఈ పోరాటంలో రైతాంగాన్ని, ఇతర రంగాల్లో పనిచేసే శ్రమజీవుల నందరినీ కలుపుకోవాలి. వారి మద్దతు పొందాలి.

రైతు, వ్యవసాయ కార్మిక సంఘాలతో కలిసి ఈ ఆగస్టు 9న ప్రదర్శనలు జరపాలని సీఐటీయూ ఇచ్చిన పిలుపు ఈ పోరాటాలను కొనసాగించాలని మరింత ఉధృతం చేయాలనే దాని పట్టుదలను తెలియచేస్తుంది. పదిహేను రోజులపాటు సాగిన సుదీర్ఘ ప్రచారం, దాని పరాకాష్టగా జిల్లా, మండల స్థాయిల్లో పెద్ద ఎత్తున జరిగిన ప్రదర్శనలు కార్మికుల్లో కర్షకుల్లో మూలలంటా వారి ఉమ్మడి మౌలిక సమస్యలపట్ల అవగాహన కలిగించేందుకు, ఐక్యకార్యాచరణ పెంపొందించేందుకు, ఐక్యతను పెంపొందించేందుకు ఉద్దేశించబడినవి. ప్రచారానికి అవసరమైన తీవ్ర ప్రయత్నాలు ఇప్పటికే మొదలయ్యాయి. మూడు సంఘాల రాష్ట్ర ఆఫీస్ బేరర్ల సమావేశాలు దాదాపు అన్ని రాష్ట్రాల్లో జరిగాయి. ఆ తరువాత ఇటువంటి సమావేశాలు జిల్లా, మండల స్థాయిల్లోనూ అంతకంటే కింది స్థాయిల్లో కూడా జరుగుతాయి. ఎన్ని గ్రామాల్లో, పట్టణాల్లో, పారిశ్రామికవాడల్లో ప్రచారాలు జరపాలి, ప్రజల్లో పంచేందుకు ఎన్ని కరపత్రాలు, పోస్టర్లు వేయాలి, సామాజిక మాధ్యమాలను ఎలా ఉపయోగించుకోవాలి, వీధి సమావేశాలు, గ్రూప్ సమావేశాలు ఎక్కడెక్కడ జరపాలి వగైరా వివరాలు సూక్ష్మంగా పరిశీలించి ప్రణాళికలు రూపొందించబడుతున్నాయి. స్థానిక కార్మికుల కర్షకుల

డిమాండ్లను కూడా ప్రచారంలో ఇతర డిమాండ్లతో పాటు జోడించాలి. ఈ ప్రచారం ముఖ్యోద్దేశం శ్రమజీవుల్లో అత్యధికంగా ఉండే కార్మికులు, కర్షకులు మోడీ ప్రభుత్వ ప్రజావ్యతిరేక నయా ఉదారవాద విధానాలను ఉమ్మడిగా వ్యతిరేకిస్తున్నారని, వాటికి వ్యతిరేకంగా ఉమ్మడిగా పోరాడుతున్నారని తెలియజేయడం, ప్రత్యామ్నాయ ఆర్థిక విధానాలు ప్రజల ముందుంచడం. ఇది మోడీ విధానాలకు వ్యతిరేకంగా ప్రజలను ఐక్యపరుస్తుంది. బీజేపీ అనుసరిస్తున్న విభజించి పాలించే విధానాన్ని వెనక్కు నెడుతుంది.

కార్మిక సంఘాల ఐక్య వేదిక, సంయుక్త కిసాన్ మోర్చా కూడా ఆగస్టు 9న ప్రదర్శనలకు పిలుపునివ్వడం సంతోషించదగ్గ విషయం. వారు ఇటువంటి తమ డిమాండ్లతో 15 రోజుల ప్రచార కార్యక్రమంలో కూడా భాగస్వాములయ్యారు. ఈ ఆగస్టు 9వ తేదీ స్వాతంత్ర్య పోరాట స్ఫూర్తిని పునరుత్తేజ పరచడంలో, నయా ఉదారవాద విధానాల దోపిడీ నుండి దేశాన్ని కాపాడడంలో, బీజేపీ ప్రభుత్వ వినాశకర, విభజించే విధానాలను అంతం చేయడంలో మరో మూలమలుపు కానుంది. ప్రజలను ప్రజానుకూల ప్రత్యామ్నాయ విధానాల అమలుకు దారితీసే విధంగా ఇది నడిపిస్తుంది.

(అనువాదం : కె. ఉషారాణి)



**టోక్యో ఒలింపిక్స్ లో భారత్ కు తొలి పతకం తెచ్చిన.**

**మీరాబాయి ఛాను**

( వెయిట్ లిఫ్టింగ్ లో సిల్వర్ మెడల్ )

**నిరహా దేశ పంచాంగ్ని**

తెనెసై సగర్వంగా నడచిన పన్నెండేళ్ళ అమ్మాయి... తొలి మ్యాచ్ లో ఓటమిని హుందాగా స్వీకరించి క్రీడాభివేషుల హృదయాలను గెలుచుకుంది. టోక్యో ఒలింపిక్స్ లో అతి పిన్న వయస్కురాలిగా బరిలోకి దిగి అందరినీ ఆకర్షించిన ఆమె... హైదరాబాద్ జిల్లా.



# అధిక ఇంధన ధరల పెనుక రోజుకీయ మతలను

-ప్రొ. కె.నాగేశ్వర్

పది శాతం కార్పొరేట్ ఆదాయ పన్నును తగ్గించడం ద్వారా 2019లో దాదాపు రూ. 1.45 లక్షల కోట్లను కేంద్రం కోల్పోయింది. ఈ ఏడాదిలో పెట్రోల్, డీజిల్ నుండి మొత్తం రూ. 2.4 లక్షల కోట్ల మేరకు పన్ను ఆదాయాలను కేంద్రం రాబట్టుకుంది. ఆ రకంగా, కేంద్రం కార్పొరేట్లకు ఇచ్చిన రాయితీల మొత్తాన్ని సమకూర్చుకునేందుకు సామాన్య మానవుడు పెట్రోల్, డీజిల్లపై అధిక మొత్తంలో పన్నులు చెల్లించాల్సి వస్తోంది. కార్పొరేట్ పన్ను తగ్గించడం అధిక జాతీయాదాయానికి లేదా ఉద్యోగాల కల్పనకు దోహదపడదు.

వివరించలేని వాటిని సమర్థించడానికి చాలా వాదనలు వస్తూ ఉంటాయి. పెట్రోలియం ఉత్పత్తుల ధరలు అనూహ్యంగా పెరగడంతో ప్రభుత్వాలు ప్రజాదరణ కోల్పోయే అవకాశం ఎంతైనా ఉంది. గ్లోబల్ మార్కెట్ ధరలు పెట్రోలియం ఉత్పత్తుల ధరలను నిర్ణయిస్తాయన్నది చాలా తరచుగా మనకు వినబడే వాదన. ఇందులో ప్రభుత్వాలకు ఎలాంటి పాత్ర లేదు.

2002లో మొదటి ఎన్డీఏ ప్రభుత్వ హయాంలో భారత్ పాలనావరమైన ధరల యంత్రాంగాన్ని (ఏపీఎం) రద్దు చేసినప్పటికీ 2010, 2014ల్లో వరసగా పెట్రోల్, డీజిల్ ధరలపై నియంత్రణ ఎత్తివేశారు. ఐదు రాష్ట్రాల్లో ఎన్నికలు జరగనున్న నేపథ్యంలో పెట్రోల్, డీజిల్ ధరలు స్థిరంగానే ఉన్నాయి. కానీ ఈ ఏడాది మే 2న ఎన్నికల ఫలితాలు ప్రకటించిన తర్వాత పెరగడం ఆరంభించాయి. ఇప్పటికే పెరుగుతున్న మొత్తం ద్రవ్యోల్బణంపై వరుస రీతుల్లో ప్రభావాన్ని చూపగల ఇంధన ధరలను తగ్గించడంలో ప్రభుత్వం పోషించగల పాత్రను ఇది వెల్లడిస్తుంది.

గ్లోబల్ మార్కెట్లో ముడి చమురు ధరలు, దేశీయ మార్కెట్లో పెట్రోల్, డీజిల్ రిటైల్ ధరలు పోల్చి చూస్తే ఈ వాదన ఎంత తప్పు ఇట్టే తెలుస్తుంది. ఈ ఏడాది ఆరంభం నుండి అంతర్జాతీయంగా ముడి చమురు ధరలు స్థిరంగా ఉండడమన్నది వాస్తవం. ఈ ఏడాది ప్రారంభంలో బ్యారెల్ 52 డాలర్లుగా ఉన్న ముడి చమురు ధరలు ఇటీవల కాలంలో సగటున 71 డాలర్లకు చేరాయి. కానీ 2013 జూన్లో ముడి చమురు ధరలు బ్యారెల్ 101 డాలర్లుగా ఉంది. అప్పుడు మన దేశంలో లీటరు పెట్రోల్ ధర రూ.63, డీజిల్ ధర రూ.77గా ఉంది. డాలర్-రూపాయి మారకం విలువ లోని ఒడిదుడుకులను సర్దుబాటు చేసిన తర్వాత కూడా ఈ ధరలు ఇలానే ఉన్నాయి. అంతర్జాతీయంగా ముడి చమురు ధరలు 30 శాతం తక్కువ ఉన్నప్పటికీ దేశీయంగా రిటైల్ మార్కెట్లో పెట్రోల్ ధర 2013లో

చమురు బాండ్లపై తప్పుడు ప్రచారం

పెద్ద మొత్తంలో వడ్డీ చెల్లింపులతో పాటుగా రూ.2 లక్షల కోట్ల విలువైన చమురు బాండ్లను ఎన్డీఏ ప్రభుత్వం తిరిగి చెల్లించిందని బీజేపీ నేతలు తరచుగా చెబుతుంటారు. అందువల్ల, పెట్రోలియం ఉత్పత్తులపై అధిక పన్నులనేవి యూపీఏ వారసత్వం ఫలితంగా వచ్చినవని వారి వాదన. ఈ వాదనను బలపరుస్తూ పాలక పార్టీ నేతలు ఎలాంటి డాక్యుమెంటరీ సాక్ష్యాధారాలూ పేర్కొనరు. కానీ బడ్జెట్ పత్రాలను పరిశీలిస్తే మరో విధమైన వాదన వెల్లడవుతుంది. ఇందుకు సంబంధించి రాజ్యసభలో అడిగిన ప్రశ్నకు కేంద్ర ప్రభుత్వం ఇచ్చిన సమాధానం చూస్తే ఈ వాదన ఎంత అసంబద్ధమైనదో తెలుస్తుంది. 2018 డిసెంబరు 12న అహ్మద్ పటేల్ అడిగిన 296వ నెంబరు ప్రశ్నకు కేంద్ర పెట్రోలియం, సహజవాయు శాఖ మంత్రి

ఇచ్చిన సమాధానం ఇలా ఉంది: “రూ.3,500 కోట్ల విలువైన స్పెషల్ సెక్యూరిటీలను 2015 మార్చి (మెచ్యూరిటీ తేదీ) లో చెల్లించాం. 2015-16 నుండి 2017-18 వరకు ఏటా రూ. 9,989.96 కోట్ల మొత్తాన్ని చెల్లించాం. ప్రస్తుత ఆర్థిక సంవత్సరంలో అంతే మొత్తాన్ని చెల్లించాల్సిన అవసరం ఉంది.”

వాస్తవాలను నిర్ధారించుకునే వెబ్సైట్ ‘ఫ్యాక్ట్లీ’ జరిపిన దర్యాప్తులో మరిన్ని విషయాలు బయటపడ్డాయి.

2014-15 బడ్జెట్లో 6ఇ అనుబంధ పత్రాల ప్రకారం, “నగదు సబ్సిడీకి అనుగుణంగా చమురు మార్కెటింగ్ కంపెనీలకు జారీ చేసిన స్పెషల్ సెక్యూరిటీలు” అనే శీర్షికతో 2013-14 చివరి నాటికి పెండింగ్లో ఉన్న చమురు బాండ్ల మొత్తం విలువ రూ. లక్షా 34 వేల 423 కోట్లు.



కన్నా 30 శాతం అధికంగా ఉంది.

2018 అక్టోబరులో గ్లోబల్ ముడి చమురు ధర బ్యారెల్కు దాదాపు 80 డాలర్లుగా ఉంది. అప్పుడు దేశీయ రిటైల్ మార్కెట్లో డీజిల్ ధర లీటరుకు రూ.76గా ఉంది. ప్రస్తుతం గ్లోబల్ మార్కెట్లో ఉన్న ముడి చమురు ధర 2018లో కంటే తక్కువగా ఉన్నప్పటికీ ఇప్పుడు డీజిల్ ధరలు చాలా ఎక్కువగా ఉన్నాయి.



ఎన్డీఏ అధికారంలోకి వచ్చినపుడు.... 2014-19 కాలంలో (మోడీ ప్రభుత్వ పదవీ కాలం) మెచ్యూరిటీ కావాల్సిన బాండ్లు 2015లో మెచ్యూర్ అయిన రెండు సెట్ల బాండ్లే, మొత్తం రూ. 3,500 కోట్లు... 2019-20 బడ్జెట్లో 2ఇ అనుబంధ పత్రాల ప్రకారం 2018-19 నాటికే బకాయిల మొత్తం రూ. లక్షా 30 వేల 923 కోట్లుగా ఉంది.

వ్యయ బడ్జెట్ కింద ఆర్థిక మంత్రిత్వ శాఖ పద్దుల్లో "వడ్డీ చెల్లింపులు" శీర్షికతో ఉన్న డాక్యుమెంట్ ప్రకారం, యూపీఏ-2 ప్రభుత్వం 2009-10 నుండి 2013-14 మధ్య ఐదేళ్ళ కాలంలో చమురు బాండ్ల వడ్డీ కింద మొత్తంగా రూ.53 వేల 163 కోట్లు చెల్లించింది. మరోవైపు, 2014-15 నుండి 2018-19 మధ్య ఐదేళ్ళ కాలానికి ప్రస్తుత ఎన్డీఏ ప్రభుత్వం రూ. 50 వేల 216 కోట్లు చెల్లించింది. అందువల్ల, చమురు బాండ్లకు లేదా వాటిపై వడ్డీకి ఎన్డీఏ ప్రభుత్వం అసాధారణ మొత్తంలో చెల్లింపులు జరప లేదని స్పష్టమవుతోంది. మరి ఈ రూ. 2 లక్షల కోట్లు ఎక్కడ నుండి వచ్చాయో ఎవరికీ తెలియదు!

యూపీఏ కాలం నాటి చమురు బాండ్ల విముక్తి దిశగా మోడీ ప్రభుత్వం తన రెండో పదవీ కాలంలో రూ.41 వేల 150 కోట్లను మాత్రమే ఖర్చు పెట్టిందని ఇటీవలి 'బిజినెస్ లైన్' నివేదిక తెలియజేస్తోంది. అందువల్ల, పెట్రో ధరల్లో ప్రజా వ్యతిరేకమైన పెంపును సమర్థించుకునేందుకు కాషాయ దళం నిరాశా నిస్పృహలతో చేస్తున్న ప్రచారాల సమ్మేళనమే ఈ రూ.2 లక్షల కోట్ల గురించి మాట్లాడడం.

### భారీ పన్నుల భారం

కేంద్ర, రాష్ట్ర ప్రభుత్వాలు భారీగా విధించే పన్నుల కారణంగానే పెట్రోలియం ఉత్పత్తుల ధరలు విపరీతంగా పెరిగాయి. రిటైల్ మార్కెట్లో వినియోగదారుడు చెల్లించే ధరలో 60 శాతానికి పైగా పన్నుల మొత్తాలే ఉన్నాయి. పెట్రోలియం ఉత్పత్తులపై పన్నులు, సుంకాల్లో సింహ భాగం

కేంద్రానిదే. పెట్రోల్, డీజిల్లపై వివిధ రకాల సెన్సులను కేంద్ర ప్రభుత్వం విధిస్తోంది. వీటిని రాష్ట్రాలతో పంచుకోదు. ఆ రకంగా, పెట్రోల్, డీజిల్లు ప్రభుత్వాలకు కీలకమైన రెవెన్యూ వనరులుగా మారాయి. ఈ ఉత్పత్తుల వినియోగం ధరలతో సంబంధం లేకుండా ఉన్నందున ఈ ధోరణి పెరుగుతూనే ఉంటుంది.

2020-21 సంవత్సరానికి సెంట్రల్ ఎక్సైజ్ సుంకాల వసూళ్ళు రూ. 2 లక్షల 67 వేల కోట్లుగా ఉంటాయని బడ్జెట్లో అంచనా వేశారు. కానీ సవరించిన అంచనాల ప్రకారం రూ. 3 లక్షల 61 వేల కోట్లకు పెరిగాయని రిసీట్ బడ్జెట్ (బడ్జెట్ రశీదు) 2021 పేర్కొంటోంది. అంటే బడ్జెట్ అంచనాలతో పోల్చుకుంటే రూ.94 వేల కోట్ల పన్ను వసూళ్ళు పెరిగాయి. 2021-22 సంవత్సరానికి బడ్జెట్లో ఇంధన పన్ను రూ.3.2 లక్షల కోట్లుగా వుంది. ఆ రకంగా, తక్కువగా ఉన్న గ్లోబల్ ముడి చమురు ధరలను అవకాశంగా తీసుకుని ప్రభుత్వం పెద్ద మొత్తంలో ఆదాయాలను సమకూర్చు కుంటోంది. అలాగే, అంతర్జాతీయ మార్కెట్లో ముడి చమురు ధరలు తీవ్రంగా తగ్గినా కూడా వినియోగదారుడు ఏ మాత్రమూ లాభపడడం లేదు. పైగా, అధిక గ్లోబల్ ముడి చమురు ధరల భారాన్ని మోస్తున్నాడు.

### వాతావరణ మార్పు వాదన

ఇంధన ధరల గురించి జరిగే చర్చల్లోకి వాతావరణ మార్పులపై పోరాటాన్ని కూడా లాగుతున్నారు. పెట్రోల్, డీజిల్ శిలాజ ఇంధనాలు. వీటి వినిమయం పెరగడం వల్ల కర్షణ ఉద్గారాలు పెరుగుతాయి. ఫలితంగా గ్లోబల్ వార్మింగ్ పెరుగుతోంది. అందువల్ల, అధిక ఇంధన ధరలను సమర్థించడానికి వారు చేసే వాదన ఎలా ఉంటుందంటే, ధరల పెరుగుదల వల్ల వినిమయం తగ్గితే వాతావరణ మార్పులపై పోరుకు దోహదపడుతుందని పేర్కొంటున్నారు. కానీ, సాక్ష్యాధారాలు భిన్నమైన కథనాన్ని అందిస్తున్నాయి.

ఐసీఐసీఐ సెక్యూరిటీస్ చేసిన పరిశోధన ప్రకారం, ఈ ఏడాది మార్చితో ముగిసిన నాలుగో త్రైమాసికంలో భారత్ 78 లక్షల టన్నుల (ఎంటి) పెట్రోల్ను వినియోగించింది. గత ఆర్థిక సంవత్సరం (2019-20) ఇదే త్రైమాసికంలో వాడిన ఇంధనం 71.2 లక్షల టన్నులతో పోల్చుకుంటే 9.7 శాతం పెరిగింది. రికార్డు స్థాయిలో అధిక ధరలు ఉన్నప్పటికీ ఈ స్థాయిలో వినియోగం జరిగింది. ఈ ఏడాది జనవరి-మార్చి త్రైమాసికంలో డీజిల్ వినియోగం కూడా 4.1 శాతం పెరిగి 20.60 మిలియన్ టన్నులుగా ఉంది.

పెట్రోలియం ప్లానింగ్ అండ్ ఎనాలిసిస్ సెల్ అంచనాల ప్రకారం, పెట్రోలియం ఉత్పత్తుల మొత్తం వినిమయం 9.8 శాతానికి పెరిగి 2021-22లో 215.24 మిలియన్ల టన్నులకు చేరుకుంటుందని భావిస్తున్నారు. అందువల్ల, సాంప్రదాయేతర ఇంధన వనరులకు రాయితీలు, క్రియాశీలమైన ప్రభుత్వ రవాణా వ్యవస్థ, మెరుగైన రహదారుల సదుపాయాలు, ఎలక్ట్రిక్ మొబిలిటీకి ప్రోత్సాహం వంటి చర్యల వల్ల శిలాజ ఇంధనాలపై ఆధారపడడం తగ్గుతుంది. ఇంధన ధరలు పెంచితే ఇప్పటికే అధిక ద్రవ్యోల్బణ భారాన్ని మోస్తున్న వినియోగదారునిపై మరింత భారాన్ని మోపడమే అవుతుంది.

### ప్రభుత్వానికి వనరులు అవసరం

సంక్షేమ చర్యలకు అవసరమైన వనరులను సమకూర్చాల్సిన అవసరం ఉందన్నది అధికారంలో ఉన్నవారు తరచూ చేసే వాదన. కరోనా మహమ్మారి వల్ల ఆదాయాలు పడిపోతున్న సమయంలో, కచ్చితంగా ఖర్చు పెట్టాల్సిన మొత్తాలు ఎక్కువగా ఉన్నపుడు, ఇంధన పన్నులు మినహా ప్రభుత్వాలకు మరో అవకాశం లేదు. కానీ, ఈ వాదనలో ఒక విషయం పట్టించుకోవడం లేదు. ఈ కరోనా సమయంలో ప్రభుత్వం కన్నా సగటు భారతీయుడు మరింత ఆర్థిక దుస్థితిని ఎదుర్కొంటున్నాడు. అధిక ఇంధన



ద్రవ్యోల్బణం సామాన్య మానవుడిని మరింత ఇబ్బందుల పాలేస్తోంది.

పది శాతం కార్పొరేట్ ఆదాయ పన్నును తగ్గించడం ద్వారా 2019లో దాదాపు రూ. 1.45 లక్షల కోట్లను కేంద్రం కోల్పోయింది. ఈ ఏడాదిలో పెట్రోల్, డీజిల్ నుండి మొత్తం రూ. 2.4 లక్షల కోట్ల మేరకు పన్ను ఆదాయాలను కేంద్రం

అందుకుంది. ఆ రకంగా, కేంద్రం కార్పొరేట్లకు ఇచ్చిన రాయితీల మొత్తాన్ని సమకూర్చుకునేందుకు సామాన్య మానవుడు పెట్రోల్, డీజిల్లపై అధిక మొత్తంలో పన్నులు చెల్లించాల్సి వస్తోంది. కార్పొరేట్ పన్ను తగ్గించడం అధిక జాతీయాదాయానికి లేదా ఉద్యోగాల కల్పనకు దోహదపడదు. 2021లో స్థూల దేశీయోత్పత్తి (జీడిపీ) 7.3

శాతం మేరకు కుంచించుకుపోయింది. వేతనాల్లో కోత, ఉద్యోగాల్లో కోత కారణంగా కంపెనీల లాభాలు పెద్ద ఎత్తున పెరిగాయి. కార్పొరేట్ లాభాలకు సాయం చేయాలని సగటు భారతీయుడిని అడగాలనే వాదనను ఎవరైనా ఎలా సమర్థిస్తారు?!

(వ్యాసకర్త రాజకీయ విశ్లేషకులు)

## నిఘాపై సుప్రీం పర్యవేక్షణలో దర్యాప్తు..



సీపీఎం ఎంపీ జాన్ బ్రిటాన్ పిటిషన్

పెగాసస్ స్పైవేర్ వ్యవహారంపై సుప్రీంకోర్టు పర్యవేక్షణలో దర్యాప్తు జరిపించాలని కోరుతూ సీపీఎం రాజ్యసభ సభ్యులు జాన్ బ్రిటాన్ సుప్రీం కోర్టులో పిటిషన్ వేశారు. న్యాయస్థానాన్ని ఆశ్రయించారు. ఇజ్రాయిల్ కు చెందిన ఈ స్పైవేర్ ద్వారా అనేక మంది జర్నలిస్టులు, రాజకీయ నేతలు, సామాజిక ఉద్యమకారులు, రాజ్యాంగబద్ధమైన సంస్థల అధికారులపై నిఘా ఉంచినట్లు వస్తున్న ఆరోపణలు తీవ్రమైనవని, అయితే దీనిపై పార్లమెంట్ లో ప్రభుత్వం ఇచ్చిన సమాధానం 'తప్పించుకునే' విధంగా ఉందని ఆయన తన పిటిషన్ లో పేర్కొన్నారు. 'వ్యక్తిగత గోప్యత' హక్కుపై జరిగిన సైబర్ దాడిగా పెగాసస్ బాగోతాన్ని బ్రిటాన్ అభివర్ణించారు. భావ ప్రకటనా స్వేచ్ఛను హరించివేసేందుకు ప్రభుత్వాలు పెగాసస్ ను ఆయుధంగా వినియోగించుకొని వ్యక్తుల ఫోన్ లోకి హ్యాకింగ్ ద్వారా అక్రమంగా చొరబడుతున్నాయని విమర్శించారు. ఇజ్రాయిల్ కు చెందిన ఎన్ఎస్ఓ సంస్థ నుంచి కొనుగోలు చేసిన ఈ పెగాసస్ అనే స్పైవేర్ సాయంతో భారత్ లోని పలువురు కేంద్ర మంత్రులు, ప్రతిపక్ష నేతలు, జర్నలిస్టులు, ఉద్యమకారులు, అధికారులకు చెందిన దాదాపు 300 మంది ఫోన్లను ప్రభుత్వం హ్యాక్ చేసిందని ఫ్రాన్స్ కు చెందిన మీడియా

సంస్థ ఫర్బిడెన్ స్టోరీస్, అంతర్జాతీయ మానవ హక్కుల గ్రూపు ఆమ్నెస్టీ ఇంటర్నేషనల్ సంయుక్తంగా నిర్వహించిన జాబితాలో వెల్లడైన నేపథ్యంలో బ్రిటాన్ ఈ పిటిషన్ దాఖలు చేశారు. ఈ స్పైవేర్ ను వినియోగిస్తున్న దేశాల జాబితాలో భారత్ కూడా ఉందని వీటి దర్యాప్తులో తేలింది.

అనధికార నిఘా జరగకుండా చూసేందుకు మన దేశంలో తగిన యంత్రాంగం ఉందని మాత్రమే ఐటి మంత్రి వైష్ణవ్ దేవ్ రాజ్యసభలో చెప్పారని, అయితే ప్రభుత్వమే అధికారికంగా నిఘా పెట్టచ్చునే దానికి ఈ ప్రకటన అర్థం ఇస్తోందా అనేది తెలపాలని కోర్టును కోరారు. ఒకవేళ అలా జరిగితే కేంద్ర ప్రభుత్వం భారత్ టెలిగ్రాఫ్ చట్టం, ఐటీ (సవరణ) చట్టం, సీఆర్ సీపీలోని సెక్షన్ 92లోని నిబంధనలను అతిక్రమించినట్లు కాదా అని అన్నారు. సొంత మంత్రులతో పాటు ఎన్నికల కమిషనర్లు, న్యాయ మూర్తులు, సీబీఐ అధికారులు, సుప్రీంకోర్టు సిబ్బంది, జర్నలిస్టులు, సామాజిక కార్యకర్తలు, శాస్త్రవేత్తలపై ఫోన్లలో చొరబడేంత పరిస్థితి ఎందుకొచ్చిందో ప్రభుత్వం చెప్పాలన్నారు. మరోవైపు ఈ పెగాసస్ అనేది విదేశీ శక్తులు అనధికారికంగా హ్యాకింగ్ కు పాల్పడితే, అది విదేశీ దురాక్రమణలతో నమానం అవుతుందన్నారు. ఈ మొత్తం వ్యవహారంపై ప్రభుత్వం నుంచి స్పష్టమైన స్పందన

రాలేదని బ్రిటాన్ తన పిటిషన్ లో పేర్కొన్నారు.

భావ ప్రకటనా స్వేచ్ఛ, గోప్యత హక్కులను ఈ నిఘా ఉల్లంఘిస్తోందని అన్నారు. న్యాయవ్యవస్థకు చెందిన ఫోన్లు, అదేవిధంగా భారత మాజీ ప్రధాన న్యాయమూర్తి లైంగిక వేధింపులకు పాల్పడినట్లు ఆరోపించిన సుప్రీంకోర్టు ఉద్యోగిని ఫోన్ ను హ్యాకింగ్ చేయడం న్యాయ పరిపాలనలో బలమైన జోక్యాన్ని తెలియజేస్తోందని, ఇది ఎంతమాత్రం అనుమతించరానిదన్నారు. ఎన్నికల అధికారుల ఫోన్లను హ్యాక్ చేయడం ద్వారా ప్రజాస్వామ్యబద్ధమైన, పారదర్శక ఎన్నికల ప్రక్రియను ప్రభావితం చేసినట్లు అవుతుందని పేర్కొన్నారు. అదేవిధంగా ప్రజాస్వామ్యంలో ప్రతిపక్షాలది కీలక పాత్ర అని, అటువంటి ప్రతిపక్షాల నేతలపై కూడా నిఘా ఉంచారన్న ఆరోపణలు ప్రజాస్వామ్యాన్ని బలహీనపరుస్తాయన్నారు. చివరకు సీబీఐ ఉన్న తాధికారులపై కూడా నిఘా పెట్టారంటే ప్రభుత్వానికి సొంత దర్యాప్తు సంస్థలపై నమ్మకం లేకపోవడమైనా అయి ఉండాలి లేదా దర్యాప్తు సంస్థకు చెందిన రహస్య సమాచారాన్ని విదేశీ శక్తులు పొందైనా ఉండాలి, ఇటువంటి చర్యల ద్వారా కేంద్ర దర్యాప్తు సంస్థ స్వతంత్రతకు ముప్పు వాటిల్లుతుందని ఆయన తన పిటిషన్ లో పేర్కొన్నారు.



# తాజా ఎల్.ఐ.సి చట్ట సవరణలు ఎవరి కాసేం?

- పి.సతీష్

ఈ మధ్యనే కేంద్ర ప్రభుత్వం ఈ ఏడాది బడ్జెట్ సమావేశాల్లో ఆమోదించిన ఎల్.ఐ.సి చట్ట సవరణ బిల్లుపై గేజెట్ విడుదల చేసింది. ఈ అంశంపై అనేక పత్రికల్లో వార్తలు వస్తున్నాయి.

1956లో పార్లమెంటు ప్రత్యేక చట్టం ద్వారా ప్రభుత్వ రంగ సంస్థగా ఆవిర్భవించిన ఎల్.ఐ.సి. ఇప్పటిదాకా 100% ప్రభుత్వ సంస్థగానే ఉంది. ప్రభుత్వం ఎల్.ఐ.సి. చట్టానికి ఈ ఏడాది బడ్జెట్ సమావేశాల్లో ఆమోదించిన 27 సవరణల కారణంగా ఎల్.ఐ.సి. ని షేర్ మార్కెట్లో పెట్టి ప్రభుత్వ వాటాలు అమ్మడానికి వీలు కలిగింది. అలాగే ఎల్.ఐ.సి. ని కంపెనీల చట్టం, షేర్ మార్కెట్ను నియంత్రించే బోర్డు పరిధిలోకి తేవడానికి ఈ సవరణలు వీలు కల్పించాయి. భవిష్యత్లో ఎల్.ఐ.సి. 3 నెలలకు ఒకసారి లాభ, నష్టాలకు సంబంధించి నివేదికలు విడుదల చేయాల్సి ఉంటుంది. ఇప్పటికే ఎల్.ఐ.సి. తన వని తీరు గురించి నివేదికలను బీమా నియంత్రణ సంస్థ ఐ.ఐ.డి.ఎ.కి క్రమం తప్పకుండా నివేదికలు పంపిస్తోంది. పార్లమెంట్ ముందు జమా ఖర్చులను ఏటా ప్రవేశపెడుతోంది. కనుక, ఈ సవరణల మూలంగా కొత్తగా జరిగేదేమే లేదు.


కేంద్ర ప్రభుత్వం ఎల్.ఐ.సి.ని దేశీయ షేర్ మార్కెట్లోనే గాక విదేశీ షేర్ మార్కెట్లలో కూడా లిస్టింగ్ చేసే ప్రక్రియలో భాగంగా ఆర్థికమంత్రిత్వ శాఖకు అనుబంధంగా ఉన్న పెట్టుబడుల ఉప సంహరణ సంస్థకు సలహాదారులుగా డెలాయిట్ కంపెనీ, ఎస్.బి.ఐ. కాప్స్ కంపెనీలను గత ఏడాది నియమించింది.

అమలులో ఉన్న మార్గదర్శకాల ప్రకారం ఏ సంస్థను షేర్ మార్కెట్లో లిస్టింగ్ చేయాలంటే దానిలో ఉన్న వాటాల్లో కనీసం 25 శాతం అమ్మాలి. ఎల్.ఐ.సి. వాటాల ఉపసంహరణ సందర్భంగా ఈ నిబంధనకూ మినహాయింపు ఇచ్చారు. ఎల్.ఐ.సి.లో

పెట్టుబడులు ఉపసంహరించాలంటే ముందుగా సంస్థలో ఆస్తుల మూల్యాంకనం ప్రభుత్వం చేపట్టాలి. ఇప్పుడు ప్రభుత్వం మూల్యాంకనం జరపడానికి మిల్లిమాన్ సంస్థను నియమించింది. తాజాగా ఎస్.బి.ఐ. పూర్వ ఎం.డి., ఎస్.బి.ఐ. లైఫ్ పూర్వ సి.ఈ.ఓ., ఎం.డి ఆర్టిత్ బసును ఎల్.ఐ.సి. ఐ.పి.ఓ.కు సహకరించేందుకు కన్సల్టెంట్గా ఎల్.ఐ.సి నియమించుకుంది.

ఎల్.ఐ.సి. చట్టానికి చేసిన 27 సవరణల ప్రకారం ప్రస్తుతం ఎల్.ఐ.సి.కి ఉన్న రూ. 100 కోట్ల మూలధనాన్ని రూ. 25 వేల కోట్ల ఆధరైజ్డ్ కాపిటల్ (అనగా 2,500 కోట్ల షేర్లు, షేర్ ముఖ విలువ రూ. 10/- చొప్పున) మారుస్తారు.

ఎల్.ఐ.సి.లో ప్రభుత్వ వాటా రాబోయే ఐదేళ్లలో 75 శాతం మేరకు ఉంచుకోవాలని, ఆ తర్వాత 51 శాతం వాటాకి పరిమితం కావాలని ఆ సవరణలలో ప్రస్తావించారు. అంటే, చాలా స్పష్టంగా ఐదేళ్ళకాలంలో ఎల్.ఐ.సి.లో 49 శాతం వరకు ప్రభుత్వ



వాటాలు అమ్మేస్తామని ప్రభుత్వం ప్రకటించింది!

ఎల్.ఐ.సి.లో వాటాల ఉపసంహరణ, ప్రైవేటీకరణ కాదని, వాటాలు అమ్మడం మాత్రమే అని ప్రభుత్వం వదే వదే నమ్మబలుకుతోంది. ఒక పక్క 5 ఏళ్ల తరువాత ప్రభుత్వ వాటాను 51 శాతానికి పరిమితమవడానికి మార్గం సుగమం చేసి, ఇది ప్రైవేటీకరణ కాదని చెప్పడం సమంజసమా! ఇది సంస్థ ప్రైవేటీకరణ దిశగా పడిన తొలి అడుగుగానే భావించాలి.

ఎల్.ఐ.సి. చట్టం - 1956ను పరిశీలిస్తే ఎక్కడా 'లాభదాయకత' అనే మాట కనపడదు. 'మిగులు' అనే మాటే కనపడుతుంది. ఇప్పటిదాకా వచ్చిన మిగులులో పాలసీదారులకు 95 శాతం, కేంద్ర ప్రభుత్వానికి 5% డివిడెండ్ గా చెల్లిస్తున్నారు.

తాజా చట్ట సవరణల మూలంగా మిగులు పంపిణీ విధానం వలన పాలసీదారులకు మిగులులో 90 శాతం వాటా (లేదా బోర్డ్ నిర్దేశించిన అధిక మొత్తం) ఉంటుంది. మిగిలిన 10 శాతం లోంచి కేంద్రానికి, షేర్ హోల్డర్స్కు చెల్లిస్తారు. పాలసీదారులకు బోనస్ లు తగ్గకుండా ఎల్.ఐ.సి బోర్డ్ నూతన మార్గాలు అన్వేషిస్తుందని ప్రభుత్వ సమర్థకులు సర్ది చెబుతున్నారు.

అయితే, లాభాల బాటలో ఎల్.ఐ.సి.ని నడిపించడం కోసం ఎల్.ఐ.సి.కున్న సామాజిక బీమా లక్ష్యాలను నిర్వీర్యం చేస్తారేమో అనే అనుమానాలు వ్యక్తమవుతున్నాయి.

తాజా ఎల్.ఐ.సి. చట్ట సవరణల్లో పాలసీదారులకు 10 శాతం షేర్లు ఇస్తామని ప్రకటించారు.

ఎల్.ఐ.సి. ఆధరైజ్డ్ కాపిటల్ రూ. 25 వేల కోట్లకు పెంచుతారు గనుక 10 శాతం షేర్లు విక్రయించినా రూ. 2,500 కోట్ల విలువైన షేర్లు అమ్ముతారు. అంటే 10 రూపాయల ముఖవిలువ కలిగిన, 250 కోట్ల షేర్లను ఐ.పి.ఓ. రూపేణా మార్కెట్లోకి విడుదల చేస్తారు. వీటిలో 10 శాతం అంటే 25 కోట్ల షేర్లు పాలసీదారులకు ఇస్తామని ఆశ పెడుతున్నారు. 40 కోట్ల మంది పాలసీదారుల్లో ఎంత మందికి ఐ.పి.ఓ. లాటరీలో షేర్లు దక్కుతాయో తెలియని పరిస్థితి.

నేతి బీరకాయలో నెయ్యి ఉందనేది ఎంత నిజమో, వాటాల ఉపసంహరణ వలన పాలసీదారులకు లాభం ఉందనేది అంతే



నిజం!

ఎల్.ఐ.సి. బోర్డ్‌ను పునర్వ్యవస్థీకరించారు. ఎల్.ఐ.సి. బోర్డ్‌లో ఒక మహిళా డైరెక్టర్‌తో సహా 15 మంది డైరెక్టర్‌లకు స్థానం కల్పించారు. ఇద్దరు కేంద్ర ప్రభుత్వ సహాయ కార్యదర్శి ర్యాంక్ అధికారులు బోర్డ్‌లో ఉంటారు. మరో ఇద్దరిని కేంద్ర ప్రభుత్వం నియమిస్తుంది. ఈ చర్యలన్నీ ఎల్.ఐ.సి. సంస్థ పాలసీదారులకు, షేర్ హోల్డర్లకు మరింత సమర్థవంతంగా సేవలు అందించడానికి అని చెబుతున్నారు.

ఎల్.ఐ.సి. ఇప్పటికే ప్రైవేట్ కంపెనీలను తోసిరాజని రికార్డులు, కితాబులు సాధించింది. కాబట్టి, బోర్డ్ పునర్వ్యవస్థీకరణ వల్ల కొత్తగా ఒరిగేదేమీ లేదు.

కోవిడ్ నేపథ్యంలో క్లెయిమ్‌లు పెరుగుతున్నాయని ఈ మధ్య కాలంలో ప్రైవేటు బీమా కంపెనీలు ప్రీమియంలను భారీగా పెంచాయి.

సగటున ఏడాదికి 20 వేల లోపు క్లెయిమ్‌లు చెల్లించే ప్రైవేటు బీమా కంపెనీలు టర్మ్ ఇన్సూరెన్స్ ప్రీమియంలను 25 శాతం నుండి 40 శాతం పెంచినా దాదాపు 10 లక్షల డెత్ క్లెయిమ్‌లను చెల్లించే ఎల్.ఐ.సి. మాత్రం ప్రీమియంలను పెంచక పోవడం గమనార్హం.

ఎల్.ఐ.సి.కి సామాజిక దృక్పథం ఉండడం వల్లే ప్రజలకు ఈ విధంగా సేవలు అందిస్తోంది. లాభ, నష్టాలతో సంబంధం లేకుండా గ్రామీణ ప్రాంతాల్లో కూడా విస్తృతంగా బీమా సేవలను ఎల్.ఐ.సి. అందిస్తోంది. 2,547 కార్యాలయాలను (52.1%) 50 వేల కంటే తక్కువ జనాభా కలిగిన గ్రామీణ, సెమీ అర్బన్ ప్రాంతాల్లో శాఖలను నెలకొల్పింది. 23 ప్రైవేట్ బీమా కంపెనీల 77.1% కార్యాలయాలను మెట్రో, అర్బన్ ప్రాంతాల్లోనే నెలకొల్పారు. ఎల్.ఐ.సి. ప్రైవేటీకరణకు తహతహ లాడుతున్న ప్రభుత్వం.. ఇన్సూరెన్స్ నియంత్రణ సంస్థ నిర్దేశించిన నియమాలకు విరుద్ధంగా ప్రైవేట్ కంపెనీలు వ్యహరిస్తుంటే చర్యలు ఎందుకు తీసుకోదు?

ఎల్.ఐ.సి.ని తెల్ల ఏనుగుగా గతంలో

అభివర్ణించిన కొన్ని కార్పొరేట్ మీడియా సంస్థలు నేడు ఎల్.ఐ.సి. మార్కెట్ ప్రదర్శనను పనిగట్టుకొని ప్రచారం చేస్తున్నాయి. ఎల్.ఐ.సి. చాలా బాగా పని చేస్తోంది గాబట్టి వాటాల ఉపసంహరణ జరిగితే ఇంకా బాగా పని చేస్తుందనేది వారి వాదన! దీనికి అనుగుణంగానే వారు ఎల్.ఐ.సి. ఆస్తులకు, పెట్టుబడులకు ప్రచారం కల్పిస్తున్నారు. వారి ఎత్తుగడలను మనం అర్థం చేసుకోవాలి!

ఎల్.ఐ.సి.ని స్థాపించి 75 సంవత్సరాలు పూర్తయిన సందర్భంలో (2016లో) అప్పటి ఆర్థికమంత్రి, దివంగత అరుణ్ జైట్లీ ఎల్.ఐ.సి. ఒక తిరుగులేని ఆర్థిక సంస్థ అని, షేర్ మార్కెట్‌లో పెడితే ఎల్.ఐ.సి. విలువ ఇంకా పెరుగుతుందని అనడం ఈ కోవలోనిదే!

ఎల్.ఐ.సి.లో వాటాలను కొనే మదుపుదారులు లాభాలను ఆశించి కొంటారు తప్ప, దేశ ప్రయోజనాల కోసం కొనరని ప్రాథమిక పరిజ్ఞానం ఉన్న ఎవరికైనా ఇట్టే అర్థమవుతుంది. ఎల్.ఐ.సి.లో పెట్టుబడులు ఉపసంహరించే చర్య భారత ఆర్థిక వ్యవస్థకు భంగకరమే గాక, వాటాదారులకు అధిక లాభాలను అందించడం కోసం ఎల్.ఐ.సి. దృష్టి పెట్టవలసివస్తుంది. దీనివల్ల బలహీన వర్గాలకు బీమా సౌకర్యాన్ని అందించే సామాజిక లక్ష్యం కచ్చితంగా కుంటుపడుతుంది. దీంతో జాతీయ ఆర్థిక వ్యవస్థకూ, దేశ జనాభాలో పేద వర్గాల ప్రయోజనాలకూ తీవ్రంగా హాని కలుగుతుంది. అమెరికా, అనేక యూరోపియన్ దేశాల్లో ప్రైవేటు బీమా కంపెనీలు విచక్షణారహితంగా పెట్టుబడులు పెట్టడం వల్లనే, ఆయా దేశాల్లో బీమా కంపెనీలు మునిగిపోయి పాలసీదారులు నష్టపోయారు. ప్రపంచవ్యాప్తంగా ఇటువంటి పరిణామాలు చూసినా ఎల్.ఐ.సి.లో ప్రభుత్వ వాటాలను ఉపసంహరించే ప్రయత్నాలను ప్రభుత్వం విరమించుకుంటేరాలి.

2019-20 ఆర్థిక సంవత్సరంలో పెట్టుబడులపై ఎల్.ఐ.సి. ఆర్జించిన లాభం సుమారు రూ. 30 వేల కోట్లు కాగా, 2020-21లో అది 47% పెరిగి రూ. 44,530 కోట్లు అవడం ఎల్.ఐ.సి. దూరదృష్టికి, దార్ఢ్య

నికతకు అద్దంపడుతుంది. 31.3.2020 నాటికి ఎల్.ఐ.సి. నికర నిరర్థక ఆస్తుల శాతం 0.79% కాగా, 31.3.2021 నాటికి అది కేవలం 0.05 శాతానికి చేరుకుంది. ఇంతకంటే సమర్థవంతంగా ఏ సంస్థ అయినా పని చేయగలదా? ఒక పక్క స్వావలంబన భారత్ అంటూ, దేశ ఆర్థిక వ్యవస్థకు జవనత్వాలు అందించే ప్రభుత్వ బీమారంగాన్ని నిర్వీర్యం చేసే చర్యలు తీసుకోవడం ఏ మాత్రం సహేతుకం కాదు.

ఎల్.ఐ.సి. ప్రైవేటీకరణ విషయంలో ప్రభుత్వాన్ని నడిపే పార్టీ సిద్ధాంతాన్ని, భావజాలాన్ని మనం గమనంలో ఉంచుకోవాలి. 1969లో బ్యాంకుల జాతీయకరణ పై పార్లమెంట్ లో జరిగిన చర్చలో ఆనాడు యువ పార్లమెంట్ సభ్యునిగా ఉన్న అటల్ బిహారీ వాజపేయి పాల్గొని, బ్యాంకుల జాతీయకరణను వ్యతిరేకిస్తూ 4 అంశాలు పేర్కొన్నారు.

బ్యాంకుల జాతీయకరణ ఒక వికృత చర్య అని, అవసరం లేనిదనీ, అకారణమైనదనీ, అనుచితమని వాజపేయి పేర్కొన్నారు. అప్పటినుండీ ప్రభుత్వ రంగ సంస్థల పట్ల జనసంఘ/జనతా/బి.జె.పి. వైఖరి అలాగే ఉంది.

అందుకే, ఈ ప్రభుత్వాన్ని సూటిగా ఒక ప్రశ్న అడుగుతున్నాం. ఎల్.ఐ.సి. ని ఎందుకు ప్రైవేటీకరణ చేస్తున్నారు? వాజపేయి గారి మాటల్లోనే చెప్పాలంటే, ఎల్.ఐ.సి. ప్రైవేటీకరణ వికృతం, అనవసరం, అకారణం, అనుచితం, అనైతికం కాదా? పైపెచ్చు ఈ చర్య జాతీయో ద్యమ స్ఫూర్తికి విఘాతమని దేశభక్తులైన ప్రజానీకం భావిస్తున్నారు.

ఇప్పటికైనా ప్రభుత్వం పెట్టుబడుల ఉపసంహరణ ప్రతి పాదన విడనాడి, బీమా ప్రీమియంపై భారంగా మారిన జీఎస్టీని తొలగించి, ఎల్.ఐ.సి. బలోపేతానికి చర్యలు చేపడితే అది పాలసీదారులకు కచ్చితంగా ఎంతైనా శ్రేయస్కరం.

(ఎల్.ఐ.సి. ఉద్యోగుల సంఘ నాయకులు)





# కేరళ రాష్ట్ర పారిశ్రామికీకరణ సవాళ్ళు

- డాక్టర్ వి.వి.అభిలాష్

కేరళ వామపక్ష రాజకీయాలు, పారిశ్రామికీకరణ పట్ల వారి ఊహాజనిత విముఖత తిరిగి వార్తల్లోకి వచ్చాయి. ప్రపంచంలో రెండో పెద్ద పిల్లల దుస్తులు తయారు చేసే కీటెక్స్ గార్మెంట్స్ లిమిటెడ్ సంస్థ రూ. 3,500 కోట్లు విలువ చేసే పెట్టుబడి ప్రణాళికను కేరళ రాష్ట్రం నుండి ఉపసంహరించుకోవాలనే నిర్ణయం ఈ వార్తలకు కారణం. ఆ కంపెనీ కేరళ నుంచి పెట్టుబడులను ఉపసంహరించుకొని తెలంగాణలో పెట్టుబడి నిర్ణయించుకుంది. కేరళలో రాజకీయ వాతావరణం వారి వాణిజ్యానికి అనుకూలంగా లేదని ఆరోపిస్తోంది.

వామపక్ష పార్టీలకు కేరళ బలమైన కేంద్రం. పెట్టుబడిదారుల పట్ల కమ్యూనిస్టుల వ్యతిరేకత ఈ ప్రతిష్టంభనకు కారణమని అనేక మంది భావిస్తున్నారు. కేరళ పెట్టుబడి విధానంలోని లోపాలు, కేరళ ప్రభుత్వం కొత్త పెట్టుబడులను ఆకర్షించడంలో అసమర్థత గురించి స్థానిక ప్రసార మాధ్యమాల్లో ఆసక్తికరమైన చర్చ జరుగుతున్నది.

భారతదేశంలో వివిధ రాష్ట్రాలకు ర్యాంకులు ఇచ్చేందుకు వీలుగా రిజర్వ్ బ్యాంకు ఏర్పాటు చేసిన 'సులభతర వాణిజ్య సూచిక' ఆధారంగా కేరళ 28వ స్థానంలో ఉండగా తెలంగాణ 3వ స్థానంలో ఉంది. రెండు దక్షిణాది రాష్ట్రాలను ఈ విధంగా పోల్చడం మమ్మల్ని తప్పనిసరిగా ఈ ప్రశ్న అడగడాన్ని ప్రోత్సహిస్తోంది. నీతి ఆయోగ్ తాజా సుస్థిరాభివృద్ధి లక్ష్యాల సూచిక ప్రకారం కేరళ మొదటి ర్యాంక్ సాధించినప్పటికీ ఎందుకని కేరళ పెట్టుబడిదారులకు ఎంచుకోదగ్గ తక్కువ



స్థానంగా ఉంది? వామపక్ష రాజకీయ సిద్ధాంతం కాకుండా మరేదైనా కారణ ముందా లేదా ప్రభుత్వ విధానాలే కేరళను పరిశ్రమలకు తక్కువ స్నేహపూరితంగా చేశాయా?

గత సెన్సస్ ప్రకారం 3.5 కోట్ల జనాభాతో కేరళ రాష్ట్రం 38,863 చదరపు కిలోమీటర్ల వైశాల్యానికి పరిమితమై ఉంది. తెలంగాణలో కూడా సుమారుగా అంతే జనాభా ఉంది. కానీ ఆ రాష్ట్రం దక్షిణ పీఠభూమిలో లక్షా 12 వేల 77 చదరపు కిలోమీటర్లలో విస్తరించి ఉంది. గణాంకాలను సూక్ష్మంగా పరిశీలిస్తే తెలంగాణ రాష్ట్రం కన్నా కేరళ 3 రెట్లు భూగోళికంగా చిన్నది. కానీ రెండు రాష్ట్రాల్లో జనాభా సుమారుగా సమానంగా ఉంది. కేరళ తయారీ కేంద్రంగా అవడానికి జన సాంద్రత, భూమి విలువ చాలా ఎక్కువగా ఉండడం అడ్డంకిగా ఉన్నాయనే అంశాన్ని తెలియచేయడానికి ఈ పోలికను ప్రస్తావించడమైంది.

భారత దేశ జన సాంద్రత ఒక

చదరపు కిలోమీటరుకి 382గా ఉంది. అయితే కేరళలో జన సాంద్రత ఒక చదరపు కిలోమీటరుకి 859గా ఉంది. 'వ్యాపార స్నేహంగా' ఉన్న ప్రధాన రాష్ట్రాల జనసాంద్రతను జాగ్రత్తగా పరిశీలించిన ట్లయితే పెద్ద భూభాగాలతో పాటు తక్కువ జన సాంద్రతను కలిగి ఉండడం ఈ రాష్ట్రాలకు సానుకూలమైన అంశం. ఉదాహరణకు భారత దేశ పారిశ్రామిక కేంద్రమైన గుజరాత్ రాష్ట్ర జనసాంద్రత చదరపు కిలోమీటరుకి 308 మాత్రమే. కేరళలో 30 శాతం భూమి అటవీ ప్రాంతం. అటువంటి ప్రదేశాల్లో పరిశ్రమల ఏర్పాటుకు అనుమతించరు అనే వాస్తవాన్ని కూడా గమనంలో ఉంచుకోవాలి.

ప్రఖ్యాత జీవావరణ శాస్త్రవేత్త మాథవ్ గార్గిల్ ఆధ్వర్యంలో పశ్చిమ కనుమల జీవావరణ నిపుణుల ప్యానెల్ 2011లో నిర్వహించిన అధ్యయనంలో చెప్పినట్లుగా కేరళలో అనేక ప్రాంతాలు జీవావరణ పరంగా సున్నితమైనవి, పరిశ్రమలకు అనుకూలించనివి.



ఎందుకంటే, అవి పర్యావరణాన్ని ప్రతికూలంగా ప్రభావితం చేస్తాయి కనుక. అందువల్ల ఇతర రాష్ట్రాలతో పోల్చేప్పుడు కేరళ ప్రత్యేక భౌగోళిక స్వభావాన్ని తప్పక పరిగణనలోనికి తీసుకోవాలి.

భూమి లభించకపోవడం, అధిక జనసాంద్రత కలిగి ఉండడం రాష్ట్రంలో పెద్ద పరిశ్రమలు లేకపోవడానికి ప్రధాన కారణాలయినప్పటికీ ఇతర అంశాలు కూడా కేరళలో అటువంటి సంస్థలు తక్కువగా ఉండడానికి దోహదంచేశాయి. అనేక మంది పెట్టుబడిదారులు కార్మిక వేతనాల వ్యయం ఎక్కువగా ఉండడాన్ని తీవ్ర సమస్యగా పరిగణిస్తారు. కేరళ విపత్తు తరువాత అవసరాల అంచనా ప్రకారం 2018 ఫోరమైన వరదల తరువాత ఐక్యరాజ్య సమితి నిపుణులు, కేరళ ప్రభుత్వం నిర్వహించిన అధ్యయనం ప్రకారం, 35 లక్షల నైపుణ్యం కలిగిన, నైపుణ్యంలేని వలస కార్మికులు రాష్ట్రంలోని వివిధ రంగాల్లో పని చేస్తున్నారు. ఇది మొత్తం రాష్ట్ర జనాభాలో సుమారు పది శాతంగా ఉంటుంది. ఈ అధిక వేతనాలు అధిక వలసలని ప్రోత్సహిస్తున్నాయి.

లేబర్ బ్యూరో, లేబర్, ఉద్యోగిత మంత్రిత్వ శాఖ ప్రచురించిన నివేదిక ప్రకారం కేరళలో నైపుణ్యంలేని మగ కార్మికునికి సగటు వేతనం రూ. 700.70. అయితే జాతీయ సగటు రూ. 286.60. భారత ఉపఖండంలో ఇదే నైపుణ్యంలేని కార్మికులకు చెల్లించే అతిఎక్కువ వేతనం. దీనికి విరుద్ధంగా, 'సులభతర వాణిజ్య సూచిక' ప్రకారం అగ్ర స్థానంలో ఉన్న రాష్ట్రాల్లో వేతనాలు కేరళతో పోలిస్తే భయంకరంగా తక్కువగా ఉన్నాయి. ఆంధ్రప్రదేశ్, ఉత్తరప్రదేశ్ రాష్ట్రాలు 'సులభతర వాణిజ్య సూచిక' ప్రకారం మొదటి స్థానంలో ఉన్నాయి, కానీ ఈ రాష్ట్రాల్లో సగటు వేతనాలు అతి తక్కువగా 301.30, రూ. 257.70 గా ఉన్నాయి.

కేరళలో ఆచరణాత్మక పరిశోధన పై కేంద్రీకరించే సంస్థ సామాజిక - ఆర్థిక, పర్యావరణ అధ్యయన కేంద్రం నిర్వహించిన సర్వే ప్రకారం, రాష్ట్రంలోని అధిక వేతనాలు సుదూర ప్రాంతాలైన అస్సాం, పశ్చిమ బెంగాల్, ఒడిశా రాష్ట్రాల నుంచి వలస కార్మికుల భారీ ప్రవాహాన్ని ఆకర్షించిందని తెలియజేసింది. ఆసక్తికరంగా, వీటిలో కొన్ని రాష్ట్రాలు వాటి 'పరిశ్రమల-స్నేహపూరిత' రాజకీయ వాతావరణానికి, విధానాలకు ప్రసిద్ధి గాంచాయి. అధిక వేతనం స్పష్టంగా కార్మికులకు ఆకర్షణీయం, కానీ పెట్టుబడిదారులకు తప్పకుండా ఒక నిరోధకమే.

రాష్ట్రం అధిక అక్షరాస్యత సామాజిక అభివృద్ధికి సూచికగా పరిగణించాలి. కానీ కేరళ అధిక అక్షరాస్యతను పెట్టుబడిదారులకు ప్రమాదం సంభవించేదిగా చూస్తారు. దీనికి కారణం పెట్టుబడిదారులు ఈ ప్రజలకు తమ హక్కుల పట్ల అవగాహన ఉందని, వారు హక్కుల కోసం పోరాడతారని నమ్మడం. ఇది గతంలో అనేక కంపెనీల్లో యాజమాన్యాలకు, కార్మికులకు మధ్య ఘర్షణకు దారితీసింది. అదే కొన్ని సందర్భాల్లో కంపెనీల శాశ్వత మూసివేతకూ దారితీసింది. కొన్ని సందర్భాల్లో అతి పెద్ద వ్యాపార సంస్థలు కూడా రాష్ట్రంలో తమ కార్యకలాపాలను బలవంతంగా మూసివేశాయి.

2001లో ఆదిత్య బిర్లా యాజమాన్యంలోని గ్రాసిమ్ ఇండస్ట్రీస్ లిమిటెడ్ శాశ్వత మూసివేత, ఈ రాజకీయ క్రియాశీలతకు రుజువు. ఉద్యోగుల హక్కులను ఉల్లంఘించడంతో పాటు పర్యావరణ కాలుష్యానికి వ్యతిరేకంగా అనేక సంవత్సరాలపాటు ప్రజలు కంపెనీకి వ్యతిరేకంగా పోరాటం చేసిన దానికి పరాకాష్ఠగా కంపెనీ మూసివేయబడింది. అదేవిధంగా కీటెక్స్ గార్మెంట్స్ తయారీ

యూనిట్ల పర్యావరణ కాలుష్యానికి వ్యతిరేకంగా స్థానిక ప్రజలు అనేక పోరాటాలు చేశారు. కంపెనీ తన ఉద్యోగస్తులకు కనీసవేతనాలను ఉల్లంఘించినందుకు కేరళ హై కోర్టులో కేసును ఎదుర్కొంటోంది. ఏదిఏమైనా, స్నేహపూరితంగా పరిష్కరించుకోవాల్సిన అంశాలను అధిక రాజకీయ జోక్యం, సామాజిక అవగాహనా కలిగి ఉండడంగానూ వ్యక్తీకరించడం ఎవరైనా ఆమోదించడానికి కఠినంగానే ఉంటుంది. కానీ కార్మికుల రాజకీయ సమీకరణాలు పెట్టుబడిదారులను దుర్బలులను చేస్తాయనేది కాదనలేని సత్యం.

భారత దేశంలో ప్రతి రాష్ట్రానికి తనకంటూ ప్రత్యేకమైన వనరులు, లక్షణాలు ఉన్నాయి. కనుక, ఒకే కొలమానాన్ని ఉపయోగించి రాష్ట్రాలను 'పరిశ్రమల-అనుకూల' లేదా 'పరిశ్రమల - ప్రతికూల' రాష్ట్రాలుగా వర్గీకరించడం అశాస్త్రీయం. 'సులభతర వ్యాపార సూచిక' పెట్టుబడిదారుల దృక్పథం నుంచి, వారి సౌలభ్యం ఆధారంగా నిర్ణయించ కూడదు. కేరళ జీవావరణపరంగా సున్నితమైన అరేబియన్ సముద్ర తీరం, పశ్చిమ కనుమల మధ్య ఉన్న ఒక చిన్న రాష్ట్రం. ఇది తయారీ పరిశ్రమల కోసం పెద్ద భూభాగాలను కేటాయించలేదు. 'సులభతర వ్యాపారం' అంటే సాగు భూములను లేదా జీవావరణపరంగా సున్నితమైన భూములను పారిశ్రామిక పార్కులుగా మార్చడమే అన్నట్లయితే, కేరళ ఆర్యాకుల జాబితాలో శ్రేష్టమైన స్థానం కోసం ప్రయత్నం చేయదు. కేరళ అభివృద్ధి ప్రణాళిక నమూనా తెలంగాణ లేదా గుజరాత్ మాదిరిగా ఉండకూడదు.

(డాక్టర్ వి.వి.అభిలాష్, అసిస్టెంట్ ప్రొఫెసర్, ఇంగ్లీష్ డిపార్ట్మెంట్, గీతం యూనివర్సిటీ, హైదరాబాద్)



# వేర్ల దృక్పథంతో నూతన విద్యా విధానం పరిశీలన

- పి.అజయకుమార్

నాణ్యమైన విద్యను అందరికీ అందుబాటులోకి తేవటం ద్వారా సమానమైన, న్యాయమైన సమాజాభివృద్ధి కోసం నూతన విద్యావిధానం అవసరమని విధాన పత్రంలో చెప్పారు. కానీ ఈ విధానం వలన వాస్తవంలో ఆర్థికంగా, సామాజికంగా వెనుకబడిన తరగతులకు విద్య మరింత దూరమవుతుంది. నూతన విద్యావిధానం వరస వైరుధ్యాలతో కూడుకుంది.

చెప్పేది ఒకటి, తలపెట్టింది మరొకటిగా ఉన్న ఈ విద్యా విధానాన్ని పూర్తిగా వ్యతిరేకించాలి. ప్రస్తుత విద్యా వ్యవస్థను నూతన విద్యా విధానం నిన్నందేహంగా ఆటంకపరుస్తుంది. ప్రాథమిక స్థాయి నుండే వెనుకబడిన తరగతులకు విద్య అందుబాటులో లేకుండా పోతుంది.

## విద్యాహక్కు చట్టానికి తూట్లు

14 సంవత్సరాల వయసు వరకు నిర్బంధ ఉచిత విద్యను అందించాలన్న 2009 విద్యాహక్కు చట్టానికి రాజ్యాంగానికే నూతన విద్యావిధానం పూర్తి వ్యతిరేకం. విద్యాహక్కు చట్టంలో నిర్దేశించిన బాధ్యతలను ప్రభుత్వం ఎంత వరకు నెరవేర్చిందో నూతన విద్యావిధానం సమీక్ష చేయలేదు.

ప్రాథమిక పాఠశాలల్లో తరగతికి ఒకరు చొప్పున కనీసంగా ఐదుగురు టీచర్లు, ఒక హెడ్ మాస్టరు ఉండాలని 2009 చట్టం నిర్దేశించింది. ఆ ప్రకారం టీచర్లను రిక్రూట్ చేయకుండా, ఇప్పుడు సింగిల్ టీచర్ స్కూళ్ళు ఎక్కువ ఉన్నాయి కాబట్టి అంగన్ వాడీ సెంటర్లలో చెప్పే విద్య దగ్గర నుండి 12వ తరగతి వరకు స్కూళ్ళు అన్నిటినీ గ్రూపింగ్ చేసి ప్రతి 5 లేదా 10 కిలో మీటర్ల వరకు ఒక స్కూల్ కాంప్లెక్స్ (సముదా

యం)ను నెలకొల్పాలని నూతన విద్యా విధానం నిర్దేశించింది.

ఒక్కో స్కూల్ కాంప్లెక్స్ కిందికి 5 నుండి 10 కిలో మీటర్లు పరిధిలో ఉన్న మూడు రకాల స్కూళ్ళను (ప్రీ ప్రైమరీ 1 నుండి 2వ తరగతి వరకు, 3 నుండి 8 వరకు, 9 నుండి 12 వరకు) తీసుకు రావాలని కేంద్ర ప్రభుత్వం ఆదేశానికి



అనుగుణంగా రాష్ట్ర ప్రభుత్వం నిర్ణయించింది. పాఠశాలల వారి మేనేజింగ్ కమిటీలకు బదులుగా స్కూలు కాంప్లెక్స్ కమిటీలు ఏర్పడతాయి. ఆయా కాంప్లెక్స్ ల పరిధిలో ఉన్న ఉపాధ్యాయులను గరిష్టంగా ఉపయోగిస్తారు.

స్కూల్ కాంప్లెక్స్ లకు పాక్షిక స్వయం ప్రతిపత్తి ఉంటుంది. సామాజిక కార్యకర్తలు, స్వచ్ఛంద కార్యకర్తలు, నిష్ఠాతులకు కాంప్లెక్స్ కమిటీలు విద్యా బోధనలో ప్రవేశం కల్పిస్తాయి. ఆర్.ఎస్.ఎస్ లాంటి మతోన్మాదుల ప్రవేశానికి అవకాశం వస్తుంది.

విద్యాహక్కు చట్టం ప్రకారం 9వ తరగతి వరకు టీటెన్షన్ విధానం లేదు. 3, 5, 8 తరగతులకు పరీక్షలు నిర్వహించాలని నూతన విద్యావిధానం నిర్దేశించింది. అదే సమయంలో ఈ తరగతుల స్థాయిలో కూడా వృత్తి విద్యా కోర్సులను ప్రస్తావించింది. పరీక్షలు తప్పిన వారికి వివిధ పనులు నేర్పించి బయటకు పంపే ధోరణి కనప

డింది.

కనీసం 5 లేదా 8 తరగతుల వరకు మాతృ భాషలో బోధించే అవకాశం నూతన విద్యావిధానంలో ఉంది. విద్యాహక్కు చట్టం ప్రకారం కూడా మాతృభాషలోనే విద్య గరపాలి. కానీ రాష్ట్రంలో వైసీపీ ప్రభుత్వం చట్ట విరుద్ధంగా కోర్టు తీర్పులను లెక్కజేయకుండా ప్రాథమిక స్థాయి నుండి ఇంగ్లీషులో బోధించాలని నిర్ణయించింది. ఇంగ్లీషు మీడియం వలన విద్యకు వెనుకబడిన తరగతులన్నీ దూరమవుతాయి.

అంగన్ వాడీ స్కూళ్ళను ఎలిమెంటరీ స్కూళ్ళలో, 3, 4, 5 తరగతులను హై స్కూళ్ళలో, 9, 10 తరగతులను ఇంటర్ మీడియట్ తో కలపటం విద్యా వ్యవస్థ విచ్ఛిన్నతకే దారితీస్తుంది. చిన్న పిల్లలు దూరంలో ఉన్న స్కూళ్ళకు వెళ్ళలేక చదువులకు దూరమవుతారు. ఆర్థికంగా, సామాజికంగా బలపడిన కుటుంబాలు మాత్రమే తమ పిల్లలను బడికి పంపించగలుగుతాయి.

2009 విద్యాహక్కు చట్టం ప్రకారం అసంఘటిత కార్మికులు, వలస కార్మికుల కుటుంబాలు పనులకు వలసపోయి మరలా తిరిగి వచ్చిన తరువాత వారి పిల్లల వయసుకు తగ్గ క్లాసులో చేర్చుకోవాలి. వారికి ప్రత్యేకంగా బోధించి ఇతర రెగ్యులర్ పిల్లల స్థాయికి చేర్చాలి. ఇటువంటి అవకాశం నూతన విద్యావిధానంలో లేనే లేదు.

## ఫైవేట్ పై నియంత్రణ ఎత్తివేత

ఇక నుండి పాఠశాల విద్యాశాఖ మొత్తం మీద ఒక విధానాన్ని రూపొందించి విద్యా వ్యవస్థ మెరుగుదలను పర్యవేక్షించ



దానికి పరిమితమవుతుంది. ప్రైవేట్ స్కూళ్ళను నియంత్రించడంతో దానికి సంబంధం ఉండదు.

ప్రైవేటు, ప్రభుత్వ, ధార్మిక సంస్థల స్కూళ్ళు అన్ని స్థాయిల్లో తమంతట తామే నియంత్రణ చేసుకోవాలి. కొన్ని కనీస ప్రమాణాలు నిర్దేశించేందుకు రాష్ట్ర స్థాయిలో స్వతంత్ర స్టేట్ స్కూల్ స్టాండర్డ్ అథార్టీ ఏర్పడుతుంది.

పబ్లిక్, ప్రైవేటు, ధార్మిక సంస్థల పాఠశాలలకు గ్రేడింగ్ ఇస్తారు. స్టేట్ స్కూల్స్ స్టాండర్డ్స్ (ప్రమాణాలు) అథార్టీని ఏర్పాటు చేస్తారు. పబ్లిక్, ప్రైవేట్ స్కూళ్ళను సమాన స్థాయిలో చూస్తారు. పబ్లిక్ పాఠశాలలు ప్రభుత్వ నిరాదరణకు గురవుతాయి.

అభివృద్ధి చెందిన దేశాల్లో ఇప్పటికీ ప్రభుత్వమే పూర్తిగా 1 నుండి 12వ తరగతి వరకు ఉచిత, నాణ్యమైన విద్యను అందిస్తుంది. 5 సంవత్సరాల్లోపు విద్యను అందించాలనే ప్రయత్నం అక్కడ జరగదు. కిండర్ గార్డెన్ క్లాస్ కూడా 5 సంవత్సరాలు పూర్తయిన తరువాతనే. స్కూల్స్ భవనాలు, ఆట స్థలాలు విశ్వవిద్యాలయాల స్థాయిని తలపిస్తాయి. అన్ని రకాల స్కూల్స్ దగ్గరలో అందుబాటులో ఉంటాయి.

కానీ మన దేశం అభివృద్ధి చెందకుండానే విద్యా బాధ్యత నుండి ప్రభుత్వం తప్పుకుంటోంది. నూతన విద్యా విధానం వలన పాఠశాల విద్య కూడా ప్రైవేటీకరణ, కార్పొరేటీకరణకు దారి తీస్తుంది. పేదలు, సామాజిక తరగతులు భారీ స్థాయిలో నష్టపోతారు.

### ఉన్నతవిద్య

కాలేజీలన్నీ దాదాపుగా అటానమస్ (స్వయంప్రతిపత్తి)గా మారతాయి. అటానమస్ కాలేజీ కాలేజీలు మూతపడతాయి. కాలేజీల సంఖ్య బాగా తగ్గి అందుబాటులో లేకుండా పోతాయి. ఫీజుల బరువు సామాన్య ప్రజలు భరించలేరు.

యూనివర్సిటీలు రాష్ట్ర ప్రభుత్వాల చేతిలో ఉన్నవి పూర్తిగా కేంద్ర ప్రభుత్వం

చేతిలోకి పోతాయి. ఉన్నత విద్య మొత్తానికి కలిపి ఒకే నియంత్రణా సంస్థ జాతీయ స్థాయిలో ఏర్పడుతుంది.

యూనివర్సిటీలు అన్నీ మనర్ వ్యవస్థీకరణ, ఏకీకృతాలకు గురై భారీ యూనివర్సిటీలుగా రూపాంతరం చెందుతాయి.

యూనివర్సిటీల పాలన ఇండిపెండెంట్ బోర్డుల చేతుల్లోకి పోతుంది.

అటానమస్ డిగ్రీ కాలేజీలు డిగ్రీలు ప్రదానం చేస్తాయి.

ఎప్పుడు కావాలంటే అప్పుడు కాలేజీ మానుకోవచ్చు. డిగ్రీ మొదటి సంవత్సరం పూర్తి చేస్తే సర్టిఫికేట్, రెండో సంవత్సరం పూర్తి చేసిన వారికి డిప్లమా, మూడు సంవత్సరాలు పూర్తి చేస్తే డిగ్రీ ఇస్తారు. సామాజికంగా, ఆర్థికంగా వెనుకబడిన వారు కాలేజీల నుండి నిష్క్రమించే అవకాశం కల్పించారు.

నూతన విద్యా విధానంలో రిజర్వేషన్ల ప్రస్తావన ఎక్కడా లేదు.

100 విదేశీ యూనివర్సిటీలు భారత దేశంలో స్థాపించుకునే అవకాశం కల్పించారు.

ఉన్నత విద్య మొత్తాన్ని కేంద్ర ప్రభుత్వం నియంత్రిస్తుంది. భారత ఉన్నత విద్యా కమిషన్ ను ఏర్పాటు చేస్తారు. దీని కింద నాలుగు నియంత్రణా సంస్థలు ఏర్పాటువుతాయి. 1) జాతీయ ఉన్నత విద్య నియంత్రణ కౌన్సిల్, 2) గుర్తింపు (అక్రెడిటేషన్) ఇచ్చే జాతీయ కౌన్సిల్, 3) ఉన్నత విద్య గ్రాంట్స్ కౌన్సిల్, 4) సాధారణ విద్యా కౌన్సిల్.

ఉన్నత విద్యా సంస్థల్లో ప్రభుత్వ ప్రైవేటు భాగస్వామ్యం వస్తుంది. స్వతంత్ర సంస్థలుగా ఉన్నత విద్యా సంస్థలను తీర్చిదిద్దడం లక్ష్యం.

### ముగింపు

అంగన్ వాడీ సెంటర్లను ప్రాథమిక పాఠశాలల్లోకి, 3, 4, 5 తరగతులను

హైస్కూల్లోకి, 9, 10 తరగతులను ఇంటర్ మీడియట్ తో కలపటంతో ప్రాథమిక విద్య, హైస్కూలు విద్య పేదలకు, సామాన్య ప్రజలకు అందుబాటులో లేకుండా పోతుంది.

రాష్ట్రంలో ఇంగ్లీషు మీడియం వలన స్కూలు డ్రాపవుట్స్ పెరుగుతాయి. స్కూల్స్ దూరమవడంతో కూడా డ్రాపవుట్స్ పెరుగుతాయి. 3, 5, 8 తరగతులకు జాతీయ పరీక్షలు నిర్వహించడం, డిగ్రీ చదివేప్పుడు ప్రతి సంవత్సరం చదువు మానేయడానికి అవకాశం కల్పించడం తదితర అంశాలన్నీ ఆర్థికంగా, సామాజికంగా వెనుకబడిన తరగతులను విద్య నుండి బయటకు పంపడానికే.

2030 - 2040 సంవత్సరాల మధ్యలో నూతన విద్యా విధానం పూర్తిగా అమలవుతుంది. స్కూలు కాంప్లెక్స్ లో అంగన్ వాడీ విద్య నుండి 12వ తరగతి వరకు బి.ఇ.డి. నాలుగు సంవత్సరాల కోర్సు చేసిన ఉపాధ్యాయులే బోధిస్తారు. ఎస్.జి.టి లు, అంగన్ వాడీ టీచర్లు ఉపాధి కోల్పోతారు.

ప్రాథమిక స్థాయి నుండి ఉన్నత స్థాయి విద్య వరకు వృత్తి విద్యను ప్రవేశపెట్టడం చదవలేని వారికి వృత్తి విద్యను నేర్పించి బయటకు పంపడానికే.

స్కూళ్ళు, కాలేజీలు, యూనివర్సిటీలు యావత్ స్వయం ప్రతిపత్తిని పొంది ఆర్థికంగా, సామాజికంగా ప్రతికూల పరిస్థితుల్లో ఉన్న విద్యార్థులను బయటకు గెంటేస్తాయి.

ప్రభుత్వ, ప్రైవేట్ భాగస్వామ్యంతో విద్యా సంస్థలు నడుస్తాయి. డబ్బున్నవాళ్లే చదువును కొనసాగిస్తారు. విద్యా సంస్థల పాలన స్వతంత్ర వ్యక్తుల పేరుతో ప్రైవేటు వ్యక్తుల చేతుల్లోకి పోతుంది.

నూతన విద్యా విధానం విద్య ప్రైవేటీకరణ, వాణిజ్యీకరణ, కార్పొరేటీకరణలను పూర్తి చేస్తుంది.

అందరికీ విద్యను అందించే బాధ్యత



నుండి కేంద్ర, రాష్ట్ర ప్రభుత్వాలు తప్పుకుంటున్నాయి. జీడీపీలో 6 శాతాన్ని విద్యకు ఖర్చు పెట్టాలని 1966లోనే కొరారి కమీషన్ సిఫార్సు చేసింది. అప్పటి నుండి ఇప్పటి వరకు అవి అమలు కాలేదు. నేటికీ జీడీపీలో 3.5 శాతాన్నే విద్యకు ప్రభుత్వాలు ఖర్చు పెడుతున్నాయి.

నూతన విద్యా విధానం అనేది అంగన్ వాడీలు లేదా స్కూలు టీచర్ల సమస్య మాత్రమే కాదు. ఇది సమాజం మొత్తానికి సంబంధించినది. దేశంలో విద్య, వైద్యం

ప్రభుత్వం చేతుల్లో లేకపోతే భారత సమాజం అభివృద్ధి కాదు. మానవాభివృద్ధి సూచికల్లో వెనుకబాటు ఇంకా కొనసాగుతుంది.

కార్మికవర్గంతో సహా నూతన విద్యా విధానం వలన నష్టపోయే వర్గాలన్నీ ఐక్యంగా పోరాడి నూతన విద్యా విధానాన్ని తిప్పి కొట్టాలి. ప్రజానుకూల విధానం కోసం నిబద్ధతతో పోరాడాలి.

2015 సంవత్సరానికి చేరుకోవాల్సిన సహస్రాబ్ది అభివృద్ధి లక్ష్యాలను చేరుకోలేదు. మరలా ఇప్పుడు 2015 నుండి మొదలు పెట్టి

2030 నాటికి 17 నికర అభివృద్ధి లక్ష్యాలను పెట్టారు. దానిలో నాణ్యమైన విద్య ఒక లక్ష్యం.

నూతన విద్యా విధానం వలన నాణ్యమైన విద్య పేదలకు అందుబాటులో ఉండదు. అది ఆర్థికంగా, సామాజికంగా అభివృద్ధి చెందిన తరగతులకే అందుతుంది. ఇది పాలకవర్గాల లక్ష్యం. దాన్ని అన్ని తరగతులకు అందుబాటులోకి వచ్చేలా మార్పుల కోసం ఐక్యంగా పోరాడాలి. 2009 విద్యాహక్కు చట్టాన్ని తు.చ. తప్పకుండా అమలు జరపాలని పోరాడాలి.

## 75 ఏళ్ల తీర్మాత కూడా రాజద్రోహ చట్టం అవసరమా? కేంద్రాన్ని ప్రశ్నించిన సుప్రీంకోర్టు

రాజద్రోహం కేసులు పెట్టడానికి వీలు కలిగిస్తున్న భారతీయ శిక్షాస్మృతిలోని సెక్షన్ '124-ఏ'ను సవాల్ చేస్తూ దాఖలైన పిటిషన్లపై సుప్రీంకోర్టు విచారణ చేపట్టింది. ఈ సందర్భంగా సర్వోన్నత న్యాయస్థానం కీలక వ్యాఖ్యలు చేసింది.

దేశద్రోహం ఓ వలస చట్టమని అభి వర్ణించిన న్యాయస్థానం.. 75 ఏళ్ల స్వాతంత్ర్యం తర్వాత కూడా ఈ చట్టం అవసరమా అని కేంద్రాన్ని ప్రశ్నించింది. దీని రాజ్యాంగ చెల్లుబాటును పరిశీలిస్తామన్న కోర్టు.. దీనిపై సమాధానమివ్వాలంటూ కేంద్రానికి నోటీసులు జారీ చేసింది.

సెక్షన్ 124-ఏ చట్టాన్ని సవాల్ చేస్తూ విశ్రాంత సైనికాధికారి మేజర్ జనరల్ ఎన్.జి. వోంబట్కేరే దాఖలు చేసిన పిటిషన్ పై ప్రధాన న్యాయమూర్తి జస్టిస్ ఎన్వీ రమణ నేతృత్వంలోని ధర్మాసనం విచారణ జరిపింది.

ఈ సందర్భంగా చీఫ్ జస్టిస్ కీలక వ్యాఖ్యలు చేశారు. “రాజద్రోహం చట్టం బ్రిటన్ నుంచి తెచ్చుకున్న వలస చట్టం. స్వాతంత్ర్య సమరయోధులకు వ్యతిరేకంగా బ్రిటీష్ వారు ఈ చట్టం తీసుకొచ్చారు.

భారతీయుల అణచివేతకు తెల్లదొరలు దీన్ని ఉపయోగించారు. గాంధీ, తిలక్ వంటి వారిని ఈ చట్టంతోనే అణచివేయాలని చూశారు. స్వాతంత్ర్యం వచ్చి 75 ఏళ్లు అవుతోంది. ఇప్పుడు కూడా ఈ చట్టం అవసరమా” అని జస్టిస్ ఎన్వీ రమణ కేంద్రాన్ని ప్రశ్నించారు.

పిచ్చోడి చేతిలో రాయిలా..

“రాజద్రోహం కింద పెడుతున్న

ఎక్కువ. ఈ చట్టంతో ప్రజలు భయభ్రాంతులకు గురవుతున్నారు.

పేకాట ఆడేవారిపైనా రాజద్రోహం కేసులు పెడుతున్నారు. రాజకీయ ప్రత్యర్థుల అణచివేత కోసం దీన్ని తప్పుగా వినియోగిస్తున్నారు. ఫ్యాక్షనిస్టులు ప్రత్యర్థులపై రాజద్రోహం మోపేలా వ్యవహరిస్తున్నారు.

బెయిల్ రాకుండా కక్ష సాధింపు, అధికార దాహంతో బెదిరింపు చర్యలకు పాల్పడుతున్నారు. వ్యవస్థలు, వ్యక్తులను బెదిరించే స్థాయికి దిగజారుతున్నారు.

రాజద్రోహం సెక్షన్ 124-ఏ పిచ్చోడి చేతిలో రాయిలా ఉంది. కొయ్యను మలిచేందుకు రంపం ఇస్తే అడవిని నాశనం చేసినట్లుంది” అని జస్టిస్ ఎన్వీ రమణ వ్యాఖ్యానించారు.

రాజద్రోహం సెక్షన్ 124-ఏ తొలగింపునకు ఆలోచించాలని ధర్మాసనం కేంద్రానికి సూచించి చట్టం రద్దుపై వైఖరిని తెలపాలంటూ కేంద్రానికి నోటీసులు జారీ చేసింది. ఈ సెక్షన్ రాజ్యాంగ చెల్లుబాటును సవాల్ చేస్తూ పలు పిటిషన్లు దాఖలయ్యాయని, వీటన్నింటినీ ఒకేసారి విచారిస్తామని వెల్లడించింది.

దేశద్రోహ చట్ట దుర్వినియోగం పై సుప్రీం కోర్టు బీచ్ జస్టిస్ ఎన్. జి. రమణ



వలసవాద బ్రిటీష్ సామ్రాజ్యవాదులు రూపొందించిన

చట్టం దేశద్రోహ చట్టం

భారత్ లో స్వాతంత్ర్యోద్యమాన్ని అణచేయడానికి బ్రిటీష్

సామ్రాజ్యవాదం.. గాంధీ తిలక్ వంటి వారిపై ప్రయోగించింది

75 ఏళ్ల స్వతంత్ర భారత దేశానికి ఈ చట్టం అవసరమా

కేసులెన్ని? అందులో నిలబడుతున్నవి ఎన్ని? సెక్షన్ దుర్వినియోగం గురించి ఎందుకు ఆలోచించట్లేదు? ఈ చట్టం దుర్వినియోగం అవుతున్న సందర్భాలే



# మానవత్వం బతికే ఉంది

క్రూరచట్టాలపై ప్రజాపోరు

- ప్రొ. జి. హరగోపాల్



ఫాదర్ స్టాన్ స్వామి మరణానికి (హత్యకు) సమాజం నుంచి వచ్చిన విస్తృత మానవీయ స్పందన, భవిష్యత్తు పట్ల ఒక ఆశను కలిగిస్తున్నది. ఫాదర్ స్వామి అమరత్వానికి దేశవ్యాప్తంగా వచ్చిన స్పందన పత్రికల్లో, సోషల్ మీడియాలో జరిగిన, జరుగుతున్న చర్చలు మానవత్వం బతికే ఉన్నదన్న అనుభూతిని కలిగిస్తున్నాయి. ఈ మరణం పాలకవర్గాన్ని 'డి ఫెన్స్'లో వడేసింది. ఫాదర్ స్వామి మరణం దిగ్భ్రాంతికి గురి చేసిందంటూ ఆయనను 'వండర్ ఫుల్ హ్యూమన్ బీయింగ్'గా బాంబే హైకోర్టు అభివర్ణించడం సాధారణ విషయం కాదు.

ప్రభుత్వాలు అనుసరించిన నియోలిబరల్ అభివృద్ధి నమూనా వల్ల ఆదివాసీలు అందరి కంటే ఎక్కువ నిర్బంధానికి గురయ్యారు. వాళ్ళు నిలబడ్డ నేల కింద విపరీతమైన సహజ సంపద ఉండడమే ఆ అడవి బిడ్డల విషాదం. ఆ నిర్బంధం నుంచి ఆదివాసీలకు ఏదైనా న్యాయం జరగాలని 'ఫాదర్ స్టాన్ స్వామి ఆ ప్రాంతాలకు చేరుకున్నారు. దాదాపు ఐదు దశాబ్దాలు ఆదివాసీలకు న్యాయం జరగాలని శాంతి యుత పద్ధతుల ద్వారా, చట్టం హామీ ఇచ్చిన హక్కుల అమలు కోసం న్యాయస్థానాల్లో, బయట ఎనలేని కృషిచేశారు. గిరిజనుల హక్కుల గురించి సమాజాన్ని ఎడ్యుకేట్ చేయడానికి విస్తృతంగా వ్యాసాలు రాశారు. రాసిన ప్రతి వ్యాసంలో సమాజం వాళ్ళ వైపు ఎందుకు నిలబడాలో బలంగా వాదించారు.

ఆయన అనుసరించిన పద్ధతులు ఎంత శాంతియుతమైనవంటే ఆయన అరెస్టును జార్జంట్ ముఖ్యమంత్రి ఖండించారు. అంతేగాక ఆ రాష్ట్ర హోం మంత్రి టీవీ ఛానల్లో ప్రత్యక్షంగా చర్చలో పాల్గొని ఫాదర్ స్వామి గురించి మాట్లాడారు.

ఆదివాసీ పోరాటాల నేపథ్యంలో రాజ్యాంగంలో ఐదో షెడ్యూల్ వచ్చింది. ఈ షెడ్యూల్ కొన్ని హక్కులను అంగీకరించి రాజ్యాంగంలో స్పష్టంగానే పొందుపరిచింది. కాని ఈ ఏడు దశాబ్దాల్లో 'స్వతంత్ర' భారతదేశంలో అభివృద్ధి నమూనా తీరుతెన్నులు మారుతూ వచ్చాయి. సంక్షేమం, సమభావన, సామాజిక న్యాయం లాంటి ఉదాత్త ఆశయాలు మరుగున పడుతూ, సత్వర అభివృద్ధి అనే భావజాలం అటు ప్రపంచాన్ని ఇటు మనదేశాన్ని ఆక్రమించుకోవడం అమానవీయ మార్పునకు బాటలు పరిచింది. ఈ నమూనా విపరీతంగా ఆర్థిక అసమానతలున్న మన దేశానికి పనికిరాదని ప్రజాపక్ష ఆర్థికవేత్తలు, హక్కుల సంఘాల వారు, ప్రజాస్వామ్య వాదులు వాదించారు. ఈ అభివృద్ధి నమూనా స్వాతంత్ర్యోద్యమ ఆకాంక్షలకు, వాటిని క్రోడీకరించి రాసిన రాజ్యాంగానికి విఘాతం కలిగిస్తుందంటూ ప్రతిస్పందించారు. ఈ నేపథ్యంలోనే ఫాదర్ స్టాన్ స్వామి ఆదివాసీల హక్కుల కోసం నిటారుగా నిలబడ్డాడు. నియోలిబరలిజంతో 1980లలో అభివృద్ధి నమూనా దిశ మారడంతో రాజ్యాంగంలో పొందుపరచిన హక్కుల పరిధిని కుంచిస్తూ

నిర్బంధచట్టాలను ఒకదాని తర్వాత ఒకటి, ఒక రాష్ట్రం తర్వాత మరో రాష్ట్రంలో ప్రవేశపెట్టారు. ఒక దేశం అభివృద్ధికి, ప్రజల హక్కుల విస్తరణ, స్వేచ్ఛ స్వాతంత్ర్యాల వికాసాన్ని సూచికలుగా తీసుకోవాలి. ఒక ఆర్థిక వ్యవస్థ అభివృద్ధిని ఎంత సంపద పెరిగింది అనే సూచికతో కాక ఆ అభివృద్ధి నుంచి ప్రజలకు ముఖ్యంగా అట్టడుగు ప్రజలకు నూతన హక్కులు ఏమైనా వచ్చాయా, ప్రజలు స్వేచ్ఛగా జీవిస్తున్నారా అన్న సూచికలను చేర్చి చూడవలసి ఉంటుంది. ప్రస్తుత అంతర్జాతీయ అంచనాల్లో మన దేశ ప్రజాస్వామ్య ర్యాంకు పడిపోతూ వస్తున్నది. సంపద పెరుగుతున్నప్పుడు ప్రజాస్వామ్యం బలపడాలి. ప్రజల సంక్షేమం పెరగాలి. యువతకు తగినన్ని అవకాశాలు రావాలి. దానికి భిన్నంగా నిర్బంధం పెరగడమంటే అభివృద్ధి నమూనాలో ఎక్కడో తీవ్ర లోపం ఉన్నట్లే. అభివృద్ధి నుంచి పెరిగిన సంపదతో అతికొద్దిమంది సంపన్నులు లాభపడ్డారు. అసమానతలు పెరిగిన కొద్దీ, అవకాశాలు తగ్గిన కొద్దీ సమాజంలో అసంతృప్తి పెరుగుతుంది. ఈ అసంతృప్తిని తగ్గించడానికి అసమానతలను తగ్గించడం లేదా నిర్బంధాన్ని పెంచడం రెండే మార్గాలు.

అభివృద్ధి అనుకున్నంత పుంజుకోక పోగా నియోలిబరల్ పెట్టుబడిదారీ భావజాలం బలపడుతున్నకొద్దీ అసమానతలు పెరిగాయి. పర్యవసానంగా ఎన్నో నిర్బంధ చట్టాలు ఒక దానిని మించి



మరొకటి ముందుకు వచ్చాయి. అలా వచ్చిన అన్ని చట్టాల్లో ఊపా చాలా దుర్మార్గమైనది. దీని ప్రకారం ప్రభుత్వం ఎవరినైనా ఏ సాక్ష్యాధారాలు లేకుండా అరెస్టు చేయవచ్చు. ఆరు నెలలు నిర్బంధించవచ్చు. సాధారణంగా ఒక పౌరుడిని పోలీసులు అదుపులోకి తీసుకుంటే 24 గంటల్లో కోర్టులో హాజరుపరచాలి. కోర్టు కేసు విని మొత్తం సమాచారం సేకరించే దాక అతనికి బెయిలు ఇయ్యవచ్చు. 'ఊపా' చట్టం ఈ సహజ న్యాయానికే వ్యతిరేకం. భారతీయ జనతా పార్టీ నియోలిబరలిజాన్ని మరింత వేగంగా అమలు చేయడానికి ఈ చట్టానికి కొన్ని కొత్త కొమ్ములను తొడిగింది. ఈ ఊపా చట్టం కిందే దేశంలోని 16 మంది మేధావులను, విశ్వవిద్యాలయ ప్రొఫెసర్లను, జర్నలిస్టులను, లాయర్లను, కవులను అరెస్టు చేశారు. మూడు సంవత్సరాలు కావస్తున్నా ఎవరికీ బెయిలు రాలేదు. (వరవరరావుకు ఆరోగ్యం క్షీణించడంతో ఆరు నెలల పాటు ముంబాయిలోనే ఉండే కట్టడితో బెయిలు గ్రాంటు చేశారు.) ఇంకా ఈ కేసును

ఎంతకాలం పొడిగిస్తారో తెలియదు. వీళ్లందరూ నేరస్థులు కాదని తగిన సాక్ష్యాధారాలు లేకపోవడంతో అందరూ తప్పక బయటికి వస్తారని సమాజం ఆశిస్తున్నది. నిజానికి 'ఊపా' కింద అరెస్టయిన వారిలో రెండు నుంచి మూడు శాతం మందికే శిక్ష పడింది. మిగతా అందరూ నిర్దోషులని తేలింది. అయినా ఆ నిర్దోషులు సంవత్సరాల తరబడి శిక్షను అనుభవించారు. ఇలాంటి దుర్మార్గపు చట్టం కిందే ఫాదర్ స్టాన్ స్వామిని అరెస్టు చేశారు.

అరెస్టయిన వాళ్ళందరిలో స్టాన్ స్వామి వయసులో చాలా పెద్దవాడు. నిరాడంబరంగా జీవించి అందరికీ స్ఫూర్తినిచ్చే వ్యక్తిని జైలుకు పంపవలసిన అవసరం ఏమొచ్చింది? అక్కడ నుంచి కూడా ఆయన అమాయకులైన వేలాది ఆదివాసీల విడుదల గురించి కృషిచేయాలని సందేశం ఇచ్చారు. ఫాదర్ స్టాన్ స్వామి తన జీవితతత్వాన్ని చెపుతూ బాధపడుతున్న వారి బాధను పంచుకోవడంలోనే జీవితానికి అర్థం

ఉందని, తాను ఆ అన్వేషణలోనే జీవితాన్ని చూశానని కూడా అన్నారు. వక్ర అభివృద్ధి నమూనా ఈ సున్నితత్వం మీద దాడి చేసింది. సున్నితంగా ఆలోచించడం, స్పందించడం, మానవీయంగా జీవించడం ఈ నమూనాకి గిట్టదు. స్వార్థపూరితంగా జీవించడం ఈ అభివృద్ధికి చాలా అవసరం. ఈ క్రమం సమాజంలోని అన్ని సంస్థల సున్నితత్వాన్ని కొల్లగొట్టింది. ప్రభుత్వాలైనా, ప్రభుత్వ సంస్థలైనా, జైల్లైనా, న్యాయస్థానాలైనా ప్రజాస్వామిక స్పృహను, మానవీయతను కోల్పోతే నాగరికత తీవ్ర సంక్షోభంలోకి నెట్టబడుతుంది. ఫాదర్ స్టాన్ స్వామి తన జీవితకాలంలో ఎంత ప్రభావం చూపగలిగారో కానీ తన అమరత్వం ద్వారా సమాజాన్ని, సంస్థలన్నీ పునరాలోచింప చేశారు. ఈ మానవీయ స్పందనతో అమానుష చట్టాలను, అమానవీయంగా మారుతున్న సందర్భాన్ని మార్చేందుకు ప్రజల నుంచి ఒత్తిడిని పెంచడమే ఫాదర్ స్టాన్ స్వామికి నిజమైన నివాళి.



పాలస్తీనా ప్రజలు తమ మాతృ భూమి రక్షణ కోసం దశాబ్దాల తరబడి పోరాడుతున్నారు. పొరుగునే ఉన్న ఇజ్రాయిల్ దేశం పాలస్తీనా ప్రజలను సామ్రాజ్యవాద అమెరికా వత్తాసుతో తమ మాతృభూమి నుండి వెళ్ళగొట్టి వారి ప్రాంతాలను క్రమేపీ ఆక్రమిస్తున్నది.

జర్మనీ యూదుల పునరావాసం కోసం ఏర్పడిన ఇజ్రాయిల్, అంతకు

## పాలస్తీనా ప్రజల పోరాటానికి



ఓటింగ్ కు మోడీ ప్రభుత్వం గైర్వాజరయ్యింది. మొదటి నుండి పాలస్తీనా ప్రజలకు సంఘీభావం తెలుపుతున్న భారతదేశ విధానాలకు మోడీ ప్రభుత్వం తిలోదకాలు ఇచ్చింది. పాలస్తీనాపై దాడులు చేస్తున్న ఇజ్రాయిల్ కు పరోక్షంగా మద్దతు తెలుపుతోంది.

ఇటీవల జరిగిన ఇజ్రాయిల్ దాడుల్లో పాలస్తీనా ప్రజలు తమ ఇళ్ళను, నీడను కోల్పోయారు. అయినా పాలస్తీనా ప్రజలు తమ మాతృదేశ సంరక్షణ కోసం నిరంతర పోరాటం కొనసాగిస్తున్నారు. ఈ పోరాటానికి సంఘీభావం గా నిధి ఇవ్వాలన్న నిర్ణయానికి స్పందించి జిల్లాలు రూ. లక్షా ఎనభై వేలు రాష్ట్ర సెంటర్ కు పంపగా ఆ నిధిని ఆలిండియా అధ్యక్షురాలు డా॥కె. హేమలత గారికి అందజేయడం జరిగింది.

ముందునుండే తమ మాతృభూమిలో నివసిస్తున్న పాలస్తీనా ప్రజలపై తన ఆయుధ బలంతో నిరంతరం దాడులు చేస్తున్నది.

ఇజ్రాయిల్ దాడులకు, దురాక్రమణలకు వ్యతిరేకంగా ఐక్యరాజ్యసమితి చేస్తున్న తీర్మానాలకు అత్యధిక దేశాలు మద్దతు తెలుపుతున్నాయి. ప్రతిసారి ఈ తీర్మానాలను అమెరికా వీటో చేస్తోంది. మే 27న అంతర్జాతీయ మానవ హక్కులను పాటించాలని చేసిన తీర్మానంపై జరిగిన





# నిరంకుశ సర్కారు చేతిలో సమాచార సాంకేతిక (సైబర్) ఆయుధం

పెన్ టెస్ట్ సైబర్ హ్యాక్ .. అసలేంటి పెగాసస్..?

మోడీ ప్రభుత్వం ప్రతిపక్ష నేతలు, జర్నలిస్టులు, విద్యార్థులు, కార్మిక నాయకులు తదితరులపైన నిఘా పెట్టేందుకు వారి మొబైల్ ఫోన్లు కంప్యూటర్లలో చొరబడి సమాచారాన్ని తస్కరించేందుకు, ప్రతిపక్ష ప్రభుత్వాలను పడగొట్టేందుకు ఇజ్రాయిల్ దేశంలోని ఎన్.ఎస్.ఓ. కంపెనీకి చెందిన 'పెగాసస్' అనే గూఢచర్య ఎలక్ట్రానిక్ ఆయుధాన్ని ప్రయోగిస్తున్నట్లు విదేశాలకు చెందిన పరిశోధనా సంస్థలు వెల్లడించాయి.

తమ ప్రభుత్వాన్ని అప్రదిష్టపాలు చేసేందుకు, మన ప్రజాస్వామ్యాన్ని మసకబార్చేందుకు చేసిన కుట్రగా మోడీ ప్రభుత్వం దీనిని కొట్టిపారేసింది. ఆ సంస్థలు ప్రకటించిన జాబితాకు ఆధారం లేదని చెప్పింది. కానీ పెగాసస్ సైవేర్ (గూఢచర్య ఆయుధం)ను మనదేశ ప్రభుత్వ సంస్థ కొన్నదీ లేనిదీ వెల్లడించలేదు. దేశంలో అనధికారికంగా నిఘా విధించడం సాధ్యంకాదని మాత్రమే చెప్పింది.

తీవ్రవాద కార్యకలాపాలు, తీవ్రమైన నేరాలను నివారించాలనే ఏకైక లక్ష్యం, ప్రయోజనంతోనే ప్రభుత్వ నిఘా సంస్థలు, చట్టాన్ని అమలు చేసే సంస్థలకు తమ ఉత్పత్తులను, సేవలను అందిస్తున్నామని ఎన్.ఎస్.ఓ. తన అధికార వెబ్సైట్లో పేర్కొంది. ఇజ్రాయిల్ రక్షణ మంత్రిత్వ శాఖకు చెందిన రక్షణ ఎగుమతుల నియంత్రణ సంస్థ పర్యవేక్షణ కింద ఈ లైసెన్సులు ఇస్తారని తెలుస్తోంది. అంటే, భారత్లో ఏ ప్రైవేట్ సంస్థ కూడా వీటిని సమకూర్చుకోవడం అసాధ్యం. పైగా, కర్ణాటక మాజీ ముఖ్యమంత్రి హెచ్.డి. కుమారస్వామి సహాయకుడి ఫోన్ నెంబర్

పట్ల ఏ విదేశీ ప్రభుత్వానికి లేదా సంస్థకూ ఆసక్తి ఉంటుంది? లేదా జార్జియాలో ఆదివాసీలను తమ భూముల నుండి వెళ్ళగొడుతున్న కార్యకలాపాలను వెలికి తీస్తున్న జర్నలిస్టు గురించి ఎవరికి కావాలి?

పెగాసస్ సైవేర్ కుంభకోణం కేవలం గోప్యతా హక్కును ఉల్లంఘించడం, అక్రమంగా నిఘా పెట్టడం, భద్రతా సంస్థల చొరబాటుకు సంబంధించినది మాత్రమే కాదు. అంతకంటే చాలా ఎక్కువే ఉంది. పెగాసస్ మిలిటరీ గ్రేడ్ సైవేర్తో నిఘా విధించడం, సమాచారాన్ని తస్కరించడ మనేది సరికొత్త స్థాయిలో ఉంటుంది. దీనికి సంబంధించిన విస్తృతమైన దృశ్యం అస్పష్టంగా ఉండకూడదు.

ఏడేళ్ళుగా పకడ్బందీగా నిర్మించు కుంటూ వచ్చిన విస్తృతమైన నిరంకుశవాద నిర్మాణంలో భాగమే ఈ పెగాసస్ ప్రాజెక్ట్. నిరంకుశ హిందూత్వ పాలనను స్థాపించి, సుస్థిరం చేసేందుకు ఎటువంటి మార్గాల నైనా అనుసరిస్తామనే సందేశం దీని ద్వారా ఇస్తోంది. చట్టవ్యతిరేక కార్యకలాపాల నిరోధక చట్టం కింద అరెస్టు చేయబడిన బీమా కోరెగావ్ కేసు నిందితుల కంప్యూటర్లలో ప్రవేశించి వాటిలో.. వారు చేయని పనులను ప్రవేశపెట్టి బెదిరించడానికి, జైలు శిక్ష విధించడానికి ఎన్ఫోర్స్మెంట్ డైరెక్టరేట్, ఇతర కేంద్ర సంస్థలను ఉపయోగించినట్లుగా... ప్రత్యర్థులపై పెగాసస్ను సైబర్ ఆయుధంగా ఉపయోగిస్తున్నారు.

ఇజ్రాయిల్ కంపెనీ ఎన్.ఎస్.ఓ. తయారుచేసిన పెగాసస్ సైవేర్ వాడకం... భారత్లో ఏం వెల్లడిచేస్తోంది? ఎన్.ఎస్.ఓ. డేటా బేస్ నుండి ఫ్రెంచి ఎన్జీఓ కు లీకైన

ప్రపంచవ్యాప్తంగా ఉన్న 50 వేల ఫోన్ నెంబర్లలో దాదాపు వెయ్యి నెంబర్లు భారత్కి చెందినవే. పెగాసస్ సైవేర్కు నిఘా లక్ష్యాలుగా వీరు మారనున్నారు. వీరిలో 300 నెంబర్లను పరిశీలించి నిర్ధారించారు. ఈ జాబితాలో... ప్రతిపక్ష నేతలు రాహుల్ గాంధీ, టి.ఎం.సి నేత అభిషేక్ బెనర్జీ ఉన్నారు. కర్ణాటకలో కాంగ్రెస్-జెడీఎస్ ప్రభుత్వ అప్పటి ముఖ్యమంత్రి, డిప్యూటీ ముఖ్యమంత్రి సహాయకుల నెంబర్లు ఉన్నాయి. ప్రస్తుత కేంద్ర ప్రభుత్వంలోని ఇద్దరు మంత్రులు, వారిలో ఒకరు 2017లో కనీసం ఎం.పి కూడా కాదు, 40 మంది జర్నలిస్టులు, ఎన్నికల కమిషన్ సభ్యుడు ఒకరు, ఉమర్ ఖలీద్ వంటి విద్యార్థి కార్యకర్తలు, రైల్వే కార్మిక సంఘ నేత...ఇలా చాలా మంది వున్నారు.

ఈ సైవేర్ను ఉపయోగించడం వల్ల కలిగే ప్రయోజనాలు, వాటి ధోరణి స్పష్టమవుతోంది. అధికారంలో ఉన్న వారిని రక్షించేందుకు, ప్రతిపక్షాలను అస్థిర పరిచేందుకు, మీడియాలో పరిశోధనాత్మక గళాలను వర్ణవేక్షించడానికి ఇది రూపొందించబడింది.

అప్పటి భారత ప్రధాన న్యాయమూర్తి లైంగిక వేధింపుల గురించి ఫిర్యాదు చేసిన మహిళ, ఆమె బంధువుల ఫోన్ నెంబర్లను ఈ సైవేర్ తోనే లక్ష్యంగా చేసుకున్నారు. కీలక స్థానంలో ఉన్నవారిని రక్షించేందుకు ఇది ఉద్దేశించబడింది. ఇలా సేకరించిన సమాచారాన్ని న్యాయ వ్యవస్థ పరపతి కోసం ఉపయోగించవచ్చు.

మోడీ ప్రభుత్వ హయాంలో రాజ్యాంగ సంస్థలు దెబ్బతింటున్నాయన్న మాటలు



నిరంతరం వినిపిస్తున్నాయి. మోడీకి అనుకూలంగా ఎన్నికల కమిషన్ తీసుకున్న నిర్ణయాలపై అసమ్మతి వ్యక్తం చేసిన ఎన్నికల కమిషనర్ అశోక్ లావాసాను లక్ష్యంగా చేసుకోవడం చూస్తే రాజ్యాంగ సంస్థల నిర్వాహకులను బెదిరించడానికి, నిరోధించడానికి అవసరం అనుకుంటే బ్లాక్ మెయిల్ చేయడానికి ఈ స్పెషల్ ఫోర్స్ ఎలా ఉపయోగిస్తున్నారో అర్థమవుతోంది.

ఎన్.ఎస్.ఓ నుండి స్పెషల్ ఫోర్స్ ఉపయోగించడం గురించి తమకేమీ తెలియదని ప్రభుత్వం బుకరిస్తోంది. వాస్తవానికి, 2019లో కూడా ఇలాగే తిరస్కరించింది. పెగాసస్ ను ఉపయోగించి భారత్ లో 121 మంది ఫోన్ లో చొరబడ్డారని ఆనాడు వాట్సాప్ పేర్కొంది. ఆ జాబితాలో బీమా కోరెగావ్ కేసు నిందితుల్లో కొంతమంది ఉన్నారు.

అందరి వేళ్ళూ మోడీ ప్రభుత్వం, దాని భద్రతా సంస్థల వైపు చూపిస్తున్నాయి. ఇతర దేశాల్లో సాక్ష్యాధారాల విచారణ చూస్తే ఇది మనకు మరింత స్పష్టమవుతోంది. మెక్సికో లో మొత్తంగా 15 వేల మంది నెంబర్లు లక్ష్యంగా మారాయి. అందులో 50 మంది ప్రస్తుత అధ్యక్షుడు మాన్యుయేల్ లోపెజ్ ఒబ్రాడోర్ కు అత్యంత సన్నిహితులు,

అధ్యక్షుని భార్య, పిల్లలు, సహాయకులు, డాక్టర్ అందరి నెంబర్లు నిఘా నీడలోనే ఉన్నాయి. కానీ, 2017లో ఒబ్రాడోర్ ప్రతిపక్ష నేతగా ఉన్నప్పుడు ఇదంతా జరిగింది.

మొదటిసారిగా 2011లో రక్షణ మంత్రిత్వ శాఖ, తర్వాత జాతీయ భద్రతా నిఘా సర్వీసు, ఇతర ప్రభుత్వ భద్రతా బలగాలు ఈ పెగాసస్ స్పెషల్ ఫోర్స్ తీసుకున్నాయని మెక్సికో ప్రభుత్వం ధృవీకరించింది. పెగాసస్ స్పెషల్ ఫోర్స్ సమకూర్చుకున్నామని మెక్సికో అంగీకరించినట్లు తెలుస్తోంది. కానీ భారత ప్రభుత్వం అలా అంగీకరించడానికి తిరస్కరిస్తోంది.

అయితే పరిణామాల వరుస క్రమం చూస్తే విషయం తేటతెల్లమవుతోంది. 2017 జులైలో ప్రధాని నరేంద్ర మోడీ ఇజ్రాయిల్ లో పర్యటించారని కొన్ని మీడియా సంస్థలు తెలిపాయి. ఇజ్రాయిల్ లో పర్యటించిన తొలి భారత ప్రధాని మోడీనే. ఆ సమయంలోనే భారత్ లో స్పెషల్ ఫోర్స్ ఉపయోగించారని తెలుస్తోంది. అయితే, మోడీ పర్యటనకు ముందుగా, ఆయన పర్యటనకు అవసరమైన సన్నాహాలు చేయడానికి జాతీయ భద్రతా సలహాదారు అజిత్ దోవల్ మార్చిలో ఇజ్రాయిల్ వెళ్ళారు. మీడియాలో వచ్చిన

అధికార సమాచారం ప్రకారం, భద్రతా సహకారానికి తీసుకోవాల్సిన కొత్త చర్యలపై చర్చించారని తెలిసింది. తీవ్రవాదం, భద్రతా రంగాల్లో మరింత బలమైన సంబంధాల కోసం ఈ పర్యటనా సమయంలో కసరత్తు చేశారని తెలిసింది.

ఇజ్రాయిల్ ఆయుధాలకు భారత్ అతి పెద్ద వినియోగదారు. అంతర్గత భద్రతా ప్రయోజనాలకు అవసరమైన పరికరాలు, సాంకేతికతను అందించడంలో కూడా ఇజ్రాయిల్ కీలకం. భారత్ లో నిఘా, భద్రతా సంస్థలు ఉపయోగిస్తున్న పెగాసస్ స్పెషల్ ఫోర్స్ కూడా చాలా ఖరీదైనది.

చట్టాలను ఉల్లంఘించినవారు, అన్ని చట్టపరమైన హద్దులను అతిక్రమించినవారి జవాబుదారీతనాన్ని నిర్ధారించడమనేది ప్రజాస్వామ్య వ్యవస్థ పరిరక్షణకు, ప్రజల హక్కులను కాపాడేందుకు అత్యవసరం. మోడీ ప్రభుత్వం దీనికి తిరస్కరిస్తూ, దోషులను కాపాడాలని చూస్తున్నందున, ఉన్నత స్థాయిలో దర్యాప్తు జరపడం అని వార్యం. సుప్రీంకోర్టు ఇటువంటి విచారణపై చొరవ తీసుకుని, పర్యవేక్షించాలి.

(ప్రజాశక్తి వ్యాసం ఆధారంగా)



కృష్ణా జిల్లాలోని మహిళా కృషి సంఘం సభ్యులు 'కిసాన్ సంఘ్'లో మహిళా రైతుల గర్జన...

న్యూఢిల్లీ : పొలాలనూ దున్నగలం, దేశాన్నీ నడపగలమని దిల్లీలోని జంతర్ మంతర్ లో జరిగిన 'కిసాన్ సంఘ్'లో మహిళా రైతులు గర్జించారు. నూతన సాగు చట్టాలను కేంద్రం వెనక్కి తీసుకోవాలని డిమాండ్ చేశారు. కనీస మద్దతు ధరను చట్టబద్ధం చేయాలని కోరారు. పంజాబ్, హరియాణా, యూపీకి చెందిన 200 మంది మహిళా రైతులు ఈ సంఘ్ లో పాల్గొన్నారు.

## పొలాలనూ దున్నగలం.. దేశాన్నీ నడపగలం 'కిసాన్ సంఘ్'లో మహిళా రైతుల గర్జన

“ఈ రోజు సభ మహిళా శక్తిని చాటిచెప్పింది. మహిళలు పొలాలనూ దున్నగలరు. దేశాన్నీ నడపగలరు” అని స్పీకర్ గా వ్యవహరించిన సుభాషిణి అలీ తెలిపారు. రైతు నాయకురాలు నీతూ ఖన్నా మాట్లాడుతూ.. కనీస మద్దతు ధరను చట్టబద్ధం చేయాలని డిమాండ్ చేశారు. సాగు చట్టాలకు వ్యతిరేకంగా జరుగుతున్న ఈ పోరాటంలో పురుషులతో సమానంగా మహిళలూ పాలుపంచు కుంటున్నారని హరీందర్ బిందు అనే మహిళా రైతు పేర్కొన్నారు. హరియాణా మహిళా రైతు కిరణ్ మాలిక్ మాట్లాడుతూ.. ఈ ఆందోళన తమ బాధ్యతను మరింత పెంచిందన్నారు. “రోదసిలోకి కల్పనా చావ్లా వెళ్లింది. మేం కేవలం దిల్లీకి మాత్రమే వచ్చాం. మా సమస్యలపై మేం పోరాడలేమా” అని కుల్చిందర్ అనే మహిళా రైతు ఆత్మవిశ్వాసం వ్యక్తం చేశారు.

వ్యవసాయ చట్టాలను షరతులు లేకుండా కేంద్రం ఉపసంహరించుకోవాలని బీకేయూ నేత రాకేష్ టికాయత్ డిమాండ్ చేశారు. ఆయన లఖ్ నౌవాలో విలేకరులతో మాట్లాడారు. తమ డిమాండును కేంద్రం పట్టించుకోవడం లేదని, ఇందుకు నిరసనగా సెప్టెంబరు 5న యూపీలోని ముజఫర్ నగర్ లో భారీఎత్తున కిసాన్ పంచాయతీ నిర్వహిస్తామని చెప్పారు.





# విశాఖపట్టణం స్టీల్ ప్లాంట్ ను అమ్మనివ్వండి

- యు.రామస్వామి

విశాఖపట్నం స్టీల్ ప్లాంట్.. ఈ పేరు వినగానే తెలుగు ప్రజలకు గుర్తొచ్చేది 'విశాఖ ఉక్కు-ఆంధ్రుల హక్కు' నినాదంతో 1966లో ఉవ్వెత్తున జరిగిన పోరాటం. స్టీల్ ప్లాంట్ ఏర్పాటుకు విశాఖపట్నం అనువైన స్థలమని ప్రభుత్వం నియమించిన ఆంగ్లో ఇండియన్ కన్సార్టియం నిర్ణయించింది. ఈ నిర్ణయాన్ని తుంగలో తొక్కి స్టీల్ ప్లాంట్ విశాఖలో కాక మరో ప్రాంతానికి తరలించాలని ప్రయత్నించిన కేంద్ర ప్రభుత్వ మెడలు వంచి విశాఖ స్టీల్ ప్లాంట్ ను సాధించారు. ఈ పోరాటంలో 32 మంది అమరులయ్యారు. వేలాది మంది ప్రజలు లారీ దెబ్బల నెదుర్కొన్నారు. 53 మంది కమ్యూనిస్టు శాసన సభ్యులతోపాటు మరో 15 మంది శాసనసభ్యులు, వీరితోపాటు ఏడుగురు కమ్యూనిస్టు పార్లమెంట్ సభ్యులు రాజీనామా చేశారు. వారి త్యాగఫలం మన విశాఖ స్టీల్ ప్లాంట్. పోరాటాల ద్వారా సాధించుకున్న విశాఖ పట్టణం స్టీల్ ప్లాంట్ ను పోరాటాల ద్వారానే రక్షించుకుంటాం. విశాఖ స్టీల్ ప్లాంట్ ను ఎట్టి పరిస్థితుల్లోనూ అమ్మనివ్వం అంటూ స్టీల్ ప్లాంట్ కార్మికవర్గం పోరాటానికి శ్రీకారం చుట్టింది.

మన రాష్ట్రంలో ఉన్న ఏకైక భారీ పరిశ్రమ విశాఖపట్నం స్టీల్ ప్లాంట్. ఈ ప్లాంట్ నిర్మాణం కోసం 68 గ్రామాల ప్రజలు 22 వేల ఎకరాల భూమిని ప్రభుత్వానికి అప్పగించారు. 16 వేల 600 కుటుంబాల ప్రజలు నిర్వాసితులయ్యారు. కుటుంబానికో ఉద్యోగం ఇస్తానని ఆనాడు ప్రభుత్వం ప్రకటించింది. నేటికి సుమారు 8 వేలకు పైగా ఉద్యోగాల కోసం

ఎదురుచూస్తూనే ఉన్నారు. ఈ ప్లాంట్ లో 17 వేల 500 మందికి పైగా పర్మినెంట్ కార్మికులు, మరో 15 వేల మంది కాంట్రాక్టు కార్మికులు పనిచేస్తున్నారు. పరోక్షంగా లక్ష కుటుంబాలకు పైగా ఈ పరిశ్రమ మీద ఆధారపడి జీవిస్తున్నారు. విశాఖపట్టణం స్టీల్ ప్లాంట్ ప్రభుత్వ రంగంలో ఉంది కాబట్టి రిజర్వేషన్లు అమలవుతున్నాయి. 4,500 పైగా ఎస్సీ, ఎస్టీ ఉద్యోగులు మరో 4,500 మందికి పైగా ఓబీసీ ఉద్యోగంతో పాటు మహిళలు, మాజీ సైనికోద్యోగులు, వికలాంగులు పనిచేస్తున్నారు.

విశాఖపట్టణం స్టీల్ ప్లాంట్ మన రాష్ట్రానికే తలమానికం. ఉత్తరాంధ్ర అభివృద్ధికి జీవధార. విశాఖపట్నం స్టీల్ ప్లాంట్ పైనే విశాఖ జిల్లా అభివృద్ధి, కీలకమైన సర్వీస్ సెక్టార్ తో పాటు అనేక అనుబంధ పరిశ్రమలు వాటిలో పనిచేస్తున్న కార్మికుల ఉపాధి ఆధారపడి ఉంది. గాఢవాక ప్రాంతం తలసరి ఆదాయంలో రాష్ట్రంలోనే ప్రథమస్థానంలో ఉంది. స్టీల్ ప్లాంట్ ప్రైవేట్ పరమైతే వీరి ఉపాధికి, విశాఖ జిల్లా అభివృద్ధికి గండిపడుతుంది. అంతేకాదు సామాజిక బాధ్యతగా లాభాల్లో కొంత భాగాన్ని వివిధ అభివృద్ధి కార్యక్రమాలకు ఖర్చుచేస్తున్నది. కరోనా కాలంలో ఆక్సిజన్ అందక వేలాది మంది చని పోతుంటే ప్రాణాలను సైతం లెక్క చెయ్యకుండా ఉత్పత్తిని కొనసాగించింది. 10 వేల మెట్రిక్ టన్నులకు పైగా లిక్విడ్ మెడికల్ ఆక్సిజన్ను ఉత్పత్తి చేసి ప్రజల ప్రాణాలను కాపాడింది.

ఇంతటి ప్రాధాన్యత కలిగిన విశాఖ పట్టణం స్టీల్ ప్లాంట్ లో కేంద్ర ప్రభుత్వం

పెట్టిన పెట్టుబడి కేవలం రూ. 4,889 కోట్లు మాత్రమే. కానీ స్టీల్ ప్లాంట్ తన పొంత నిధులతో సుమారు రూ. 18 వేల కోట్లతో 3.4 మిలియన్ టన్నుల నుంచి 7.3 మిలియన్ టన్నులకు విస్తరించింది. దీనివలన ఈ మధ్య కాలంలో 5 వేల మందికి పైగా ఉపాధి పొందారు. భవిష్యత్ లో 20 మిలియన్ టన్నుల సామర్థ్యం వరకూ విస్తరించే అవకాశం ఉంది. అదేవిధంగా కేంద్ర, రాష్ట్ర ప్రభుత్వాలకు సుమారు రూ. 42 వేల కోట్లకు పైగా పన్నులు, డివిడెండ్ల రూపంలో చెల్లించింది. ఒక్క విశాఖ పట్టణం స్టీల్ ప్లాంట్ కు తప్ప దేశంలోని అన్ని ప్రైవేటు, ప్రభుత్వ స్టీల్ ప్లాంట్ లకు సొంతంగా స్టీల్ ఉత్పత్తి ప్రధానమైన ఇనుప గనులు ఉన్నాయి. దీని వలన వారు ఒక టన్ను ఇనుప ఖనిజానికి రూ. 1,000 ఖర్చు చేస్తుండగా అదే విశాఖ స్టీల్ ప్లాంట్ రూ. 5 వేల నుంచి రూ. 7 వేల వరకు ఖర్చు చేస్తున్నది. అధికంగా ఖర్చు చేస్తూనే 2015 వరకు లాభాల్లో నడిచింది. 2015 తరువాత ఇతర దేశాల నుంచి స్టీల్ దిగుమతికి అనుమతించడం, దేశంలో నూతనంగా ప్రాజెక్టులు నిర్మించకపోవడం వంటి ప్రభుత్వ విధానాల ఫలితంగా దేశీయ స్టీల్ పరిశ్రమ ఇబ్బందులనెదుర్కొంటోంది. దేశంలో 869 ప్రైవేట్, 9 ప్రభుత్వ స్టీల్ పరిశ్రమలు ఉంటే అందులో ఉత్పత్తి, ఉత్పాదకతల్లో విశాఖపట్నం స్టీల్ మొదటి స్థానంలో ఉందని తేదీ 19-7-2021న స్టీల్ మంత్రి రామచంద్ర ప్రసాద్ సింగ్ పార్లమెంట్ సాక్షిగా ప్రకటించారు.

అయినప్పటికీ స్టీల్ ప్లాంట్ నష్టాల్లో ఉంది కాబట్టి అమ్ముతాం. ప్రజలు పన్నుల



రూపంలో చెల్లించిన సొమ్మును అనవసరంగా స్టీల్ ప్లాంట్ కు ఖర్చు చేస్తున్నాం. ప్రైవేటయితే సామర్థ్యం పెరుగుతుంది. మరిన్ని ఉద్యోగాలొస్తాయి అంటూ బీజేపీ నాయకులు, కేంద్ర మంత్రులు తప్పుడు ప్రచారాలు చేస్తూ ప్రజల్ని తప్పుదోవ పట్టిస్తున్నారు. కేంద్రంలో బీజేపీ రెండోసారి అధికారంలోకి వచ్చిన తరువాత ప్రభుత్వరంగ సంస్థల అమ్మకాన్ని వేగవంతం చేసింది. ప్రభుత్వరంగ పరిశ్రమలను అమ్మడం ద్వారా ఈ సంవత్సరం రూ. 2 లక్షల కోట్లు రాబట్టాలని నిర్ణయించింది. 35 పరిశ్రమలను అమ్ముతామని ప్రకటించింది. దేశ భద్రతకు కీలకమైన

అధికార వైయస్సార్ కాంగ్రెస్, ప్రతిపక్ష తెలుగుదేశం పార్టీలను ఒకే వేదిక మీదకు తీసుకొచ్చిన పోరాటం విశాఖ స్టీల్ పోరాటం. రాష్ట్రంలోని బీజేపీ మినహా అన్ని రాజకీయ పార్టీలు, ప్రజాసంఘాలు, మేధావులు, విద్యార్థులు అందరూ విశాఖ స్టీల్ పోరాటానికి మద్దతుగా ఆందోళనా కార్యక్రమాలు చేపట్టారు. అంతేగాక దేశంలో వ్యవసాయ రంగాన్ని కార్పొరేట్లకు కట్టబెట్టేందుకు తీసుకొచ్చిన 3 నల్ల చట్టాలకు వ్యతిరేకంగా చారిత్రాత్మక పోరాటం నిర్వహిస్తున్న రైతు నాయకులను విశాఖకు తీసుకొచ్చి రైతు, కార్మిక శంఖారావం సభను నిర్వహించారు. రైతు నాయకులు, కార్మిక సంఘాల నాయకులు ఒకే

మార్చుకోవాలని కోరుతూ నూతనంగా కొలువుదీరిన గ్రేటర్ విశాఖ మున్సిపల్ కార్పొరేషన్ లో తీర్మానం చేసింది. ఆగస్టు 2, 3 తేదీల్లో కార్మికులు దేశ రాజధానిలో ధర్నా చెయ్యగా దానికి మద్దతుగా మేయర్ గారితో సహా కార్పొరేటర్లు జీవీయంసీ ఆఫీస్ వద్ద ధర్నాలో పాల్గొన్నారు.

కేంద్ర ప్రభుత్వ నిర్ణయానికి వ్యతిరేకంగా పెద్దఎత్తున పోరాటం జరుగుతోంది. ప్రభుత్వం తన నిర్ణయాన్ని ఉపసంహరించుకొనేది లేదని కేంద్ర మంత్రులు మొండిగా పార్లమెంట్ లో పదేపదే ప్రకటిస్తున్నారు. విశాఖ స్టీల్ ప్లాంట్ అమ్మకానికి సంబంధించిన న్యాయసలహాలు, లావాదేవీలకు సంబంధించిన ప్రక్రియను ప్రారంభించేందుకు అర్జున వారిని ఎంపిక చేసేందుకు బిడ్డను ఆహ్వానిస్తూ జూలై 7న దీపం (డిపార్ట్ మెంట్ ఆఫ్ ఇన్ వెస్ట్ మెంట్ అండ్ పబ్లిక్ ఎసెట్ మేనేజ్ మెంట్) ప్రకటన జారీ చేసింది. మరోవైపు ప్రభుత్వరంగ సంస్థల అమ్మకమనేది ప్రభుత్వ నిర్ణయమని, ప్రభుత్వ నిర్ణయంలో కోర్టు జోక్యం చేసుకోరాదని, కార్మికులకు రాజ్యాంగ బద్ధమైన రక్షణ లేదని జూలై 28న గౌరవ హైకోర్టుకు తెలియజేయడం కార్మికుల్లో మరింత ఆగ్రహాన్ని కల్పించింది.

పోరాటాన్ని మరింత తీవ్రం చేసేందుకు, ప్రభుత్వంతో అమీతుమీ తేల్చుకొనేందుకు విశాఖ ఉక్కు పరిరక్షణ పోరాట కమిటీ సిద్ధమవుతున్నది. దేశ రాజధాని ఢిల్లీలో సమర శంఖారావం పూరించేందుకు సిద్ధమైంది. ఢిల్లీలోని పార్లమెంట్ వద్ద తమ నిరసన గళం వినిపించేందుకు ఆగస్టు 2, 3 తేదీల్లో వందలాది మంది కార్మికులతో ధర్నా నిర్వహించింది. పార్లమెంట్ వెలుపలే కాక పార్లమెంట్ లోపల కూడా పోరాటానికి మద్దతు కూడగట్టేందుకు పోరాట కమిటీ తరుపున చైర్మన్లు ఢిల్లీ వెళ్లారు. ప్రధాన ప్రతిపక్షమైన కాంగ్రెస్ పార్లమెంటరీ పార్టీ నాయకులతో పాటు సీపీయం, సీపీఐ, ఆప్,



ఆయుధాలను ఉత్పత్తి చేస్తున్న రక్షణ రంగాన్ని సైతం అమ్మకానికి పెట్టింది.

**2021 జనవరి 27న కేంద్ర బీజేపీ ప్రభుత్వం విశాఖపట్టణం స్టీల్ ప్లాంట్ ను నూరు శాతం అమ్మాలని నిర్ణయించింది.** ప్రభుత్వ నిర్ణయానికి వ్యతిరేకంగా ఫిబ్రవరి 5న వేలాది మందితో స్టీల్ ప్లాంట్ నుంచి కార్పొరేషన్ ఆఫీస్ వరకు బైక్ ర్యాలీ నిర్వహించారు. ఫిబ్రవరి 12 నుంచి స్టీల్ ప్లాంట్ వద్ద, విశాఖ నగర నడిబొడ్డున రిలే నిరాహార దీక్షలు సాగుతున్నాయి. ఫిబ్రవరి 18 విశాఖపట్నం స్టీల్ ప్లాంట్ ఏర్పడిన రోజున కేంద్ర కార్మిక సంఘాల జాతీయ నాయకులతో కార్మిక గర్జన పేరుతో పెద్ద బహిరంగ సభ జరిగింది. అదే విధంగా రాష్ట్రంలోని రాజకీయ పార్టీల నాయకులతో భారీ బహిరంగసభ జరిగింది. రాష్ట్రంలోనే

కల్పించింది. రైతుల పోరాటానికి సంఘీభావంగా స్టీల్ కార్మికులు రూ. 3 లక్షలు వసూలు చేసి ఇవ్వడాన్ని రైతు నాయకులు కొనియాడారు.

ప్రజా నిరసనను దృష్టిలో ఉంచుకొని రాష్ట్ర ముఖ్యమంత్రి విశాఖ విమానాశ్రయంలో కార్మిక సంఘాల నాయకులతో సమావేశమయ్యారు. పోరాటానికి మద్దతు తెలిపారు. విశాఖ స్టీల్ ప్లాంట్ అమ్మకాన్ని ఆపాలని కోరుతూ రాష్ట్ర అసెంబ్లీ తీర్మానం చేసి కేంద్రానికి పంపింది. అదే విధంగా ప్రతిపక్ష తెలుగుదేశం పార్టీ తమ పార్లమెంట్ సభ్యులు రాజీనామా చెయ్యడానికి సిద్ధంగా ఉన్నారంటూ ప్రకటించారు. సీపీయం, సీపీఐ నాయకులు మూర్తి మద్దతు ప్రకటించారు. కేంద్ర ప్రభుత్వం విశాఖ స్టీల్ ప్లాంట్ ను అమ్మాలనే తన నిర్ణయాన్ని



తృణమూల్ కాంగ్రెస్, ఎల్జేపీ నాయకులను ప్రత్యక్షంగా కలిసి మద్దతు కోరారు. వీరు సానుకూలంగా స్పందించారు. వీరితో పాటు రాజకీయ పార్టీల నాయకులందరికీ లేఖలు రాశారు.

విశాఖ స్టీల్ ప్లాంట్ అమ్మకాన్ని ఆపాలని కోరుతూ గౌరవ ప్రధానికి లేఖ రాశారు. అదే విధంగా వైయస్సార్ కాంగ్రెస్ పార్టీ పార్లమెంటరీ నేత విజయ సాయిరెడ్డి గారితో కలిసి పోరాట కమిటీ చైర్మన్లైన సీ హెచ్.నరసింగరావు, మంత్రి రాజశేఖర్, డి.ఆదినారాయణ నేతృత్వంలోని బృందం కేంద్ర ఆర్థికమంత్రి శ్రీమతి నిర్మలా సీతారామన్ గారిని కలిసి దేశంలోనే అత్యంత ప్రతిష్టాత్మక విశాఖ స్టీల్ ప్లాంట్ను అమ్మడం దేశానికి నష్టమని, రూ.2 లక్షల

కోట్లకు పైగా విలువైన విశాఖ స్టీల్ ప్లాంట్ను కేవలం రూ. 32 వేల కోట్లకు అమ్మాలని ఏ విధంగా నిర్ణయించారో చెప్పాలని నిలదీశారు. స్టీల్ ప్లాంట్ నిర్మాణం కోసం భూములిచ్చి ఉద్యోగా లొస్తాయని ఆశతో ఎదురుచూస్తున్న నిర్వాసితులకు ఏవిధంగా



న్యాయం చేస్తారో చెప్పాలని, విశాఖ స్టీల్ ప్లాంట్కు సొంత గనులు కేటాయిస్తే

లాభాల బాటపడు తుందని తద్వారా దేశ ఖజానాకు ఆదాయం వస్తుందని కాబట్టి అమ్మాలనే నిర్ణయాన్ని మానుకొని సొంతగనులు కేటాయించి ప్రోత్సహించాలని కోరారు. అన్నింటికీ మౌనమే సమాధానం అన్నట్లు మన తెలుగింటి ఆడపడుచు ప్రవర్తించడం విశాఖ ఉక్కును కార్పొరేట్లకు కట్టబెట్టాలనే ప్రభుత్వ విధానాన్ని తు.చ. తప్పక అమలు చెయ్యాలనే నిర్ణయానికి నిదర్శనం. కార్పొరేట్ల లాభాల కోసం బీజేపీ ఏపని చేసేందుకైనా సిద్ధం. దేశ శ్రేయస్సు కోసం, దేశ ఆర్థిక స్వావలంబన కోసం ప్రభుత్వ పరిశ్రమలను కాపాడు కోవడం దేశభక్తులైన కార్మికుల బాధ్యత.

(రచయిత : అర్గనైజింగ్ సెక్రటరీ స్టీల్ ప్లాంట్ ఎంప్లాయిస్ యూనియన్)

## కామ్రేడ్ ఎస్.ఎం.సుభానీ ఆశయాలను కొనసాగిద్దాం

రైల్వే కార్మికోద్యమనేత, సిఐటియు నాయకులు అమరజీవి ఎ.ఎస్.ఎం.సుభానీ ప్రథమ వర్ధంతి సభ విజయవాడలోని సిఐటియు రాష్ట్ర కేంద్రంలో జరిగింది. ఈ సందర్భంగా పలువురు మాట్లాడుతూ ఎస్.ఎం.సుభానీ రైల్వేలో కార్మికసంఘాన్ని ఏర్పాటు చేసి, కార్మికులను



ఐక్యపర్చి, అనేక ఉద్యమాలు నడిపారని, రైల్వే కాంట్రాక్ట్ కార్మికులను సంఘటిత పర్చి కాంట్రాక్ట్ కార్మికుల హక్కుల రక్షణకై అనేక ఉద్యమాలు నడిపారని అన్నారు.

ఈ కార్యక్రమానికి వి.వి.ఎల్.నరసింహులు (సిఐటియు రాష్ట్ర కమిటీ సభ్యులు) అధ్యక్షత వహించారు. వి.ఉమామహేశ్వరరావు, (సిఐటియు రాష్ట్ర ఉపాధ్యక్షులు), స్వరూపరాణి, ఎ.వి.నాగేశ్వరరావు, బాలకాశి, ఆర్.వినరసింహారావు, ధనలక్ష్మి, కె.ఉమామహేశ్వరరావు తదితరులు పాల్గొన్నారు.

కేంద్ర ప్రభుత్వం కార్మిక, కర్షక ప్రజావ్యతిరేక విధానాలకు వ్యతిరేకంగా ఆగస్టు 9 సేవ్ ఇండియా పేరుతో దేశవ్యాప్తంగా సిఐటియు, రైతు, వ్యవసాయ కార్మిక సంఘాల ఆధ్వర్యంలో మండల కేంద్రాల్లో ధర్నాలు నిర్వహించాలని జాయింట్ యాక్షన్ కమిటీ పిలుపునిచ్చింది. రైల్వే ప్రభుత్వ రంగ సంస్థలను టైవేలుకు అప్పగించరాదని, కార్మికుల ఉపాధి భద్రత


కాపాడాలని, నిరుద్యోగులకు ఉద్యోగ భద్రత, పెరిగిన పెట్రోలు, డీజిల్, నిత్యావసర వస్తువుల ధరలు తగ్గించాలని, లేబర్ కోడ్లు వెనక్కి తీసుకోవాలని, రైతు నల్ల చట్టాలు రద్దు చేయాలని ఆగస్టు 9న జరుగుతున్న ఆందోళనలో పెద్ద ఎత్తున కార్మికవర్గం పాల్గొనాలని సిఐటియు అఖిల భారత అధ్యక్షురాలు డా॥కె.హేమలత పిలుపు నిచ్చారు. రైల్వే కాంట్రాక్టు వర్కర్స్ ఫెడరేషన్

ఏపీ కమిటీ, రాష్ట్ర కమిటీ సభ్యులతో విజయవాడలో జరిగిన సమావేశంలో హేమలత ముఖ్య అతిథిగా పాల్గొన్నారు.


ఈ సమావేశంలో వి.ఉమామహేశ్వరరావు, వి.వి.ఎల్.నర్సింహులు, రైల్వే కాంట్రాక్ట్ వర్కర్స్ ఫెడరేషన్ కన్వీనర్ మునిరాజ్, ఓ.అప్పారావు, వై.ఆదిలక్ష్మి పాల్గొన్నారు.



# సూతీనే విద్యా విధానం రద్దుకై జూలై 12న జిల్లాల్లో అంగన్వాడీల ధర్నా



తిరుపతి



కర్నూలు



విశాఖ



పశ్చిమగోదావరి



ప్రకాశం



కడప



గుంటూరు



జోరువానలో అంగన్వాడీలు



అంగన్వాడీ సెంటర్లను ప్రాథమిక పాఠశాలల్లో విలీనం ఆపాలని, నూతన విద్యా విధానం అమలుకు తీసుకొచ్చిన 172 సర్క్యులర్ను రద్దు చేయాలని, కరోనాతో చనిపోయిన వారికి బీమా సౌకర్యం వర్తింపజేయాలని, కనీస వేతనం, పెన్షన్తో కూడిన రిటైర్మెంట్ బెనిఫిట్స్, సంక్షేమ పథకాల అమలు తదితర సమస్యలు పరిష్కారం చేయాలని రాష్ట్రవ్యాప్తంగా జూలై 12న అంగన్వాడీల కోర్కెల దినం సందర్భంగా 200 ప్రాజెక్టు కార్యాలయాల వద్ద, నెల్లూరు జిల్లా పీడీ కార్యాలయం వద్ద ధర్నాల్లో 35 వేల మంది పాల్గొన్నారు. కర్నూలు జిల్లాలో వర్షం సైతం లెక్కజేయకుండా ఆందోళనలో పాల్గొన్నారు. విజయవాడలో జరిగిన కార్యక్రమంలో యూటీఎఫ్ రాష్ట్ర అధ్యక్షులు ఎన్.వెంకటేశ్వర్లు పాల్గొని మద్దతునిచ్చారు. రాష్ట్రవ్యాప్తంగా సిఐటియు జిల్లా నాయకులు, అంగన్వాడీ యూనియన్ నాయకులు పాల్గొన్నారు.





జూలై 28న అంగన్వాడీ సెంటర్ల నిర్వహణకు ఫోన్/ట్యాబ్ ఇవ్వాలని, అంగన్వాడీ సెంటర్లను ప్రాథమిక పాఠశాలల్లో విలీనం ఆపాలని, పాల యాభిను రద్దు చేయాలని కోరుతూ రాష్ట్రవ్యాప్తంగా సీడీపీఓ, పీడీకు విసతిపత్రాలు ఇచ్చారు. కార్యాలయాల వద్ద ఆందోళనలు జరిగాయి.



విజయనగరం జిల్లాలో ఇటీవలనే మన యూనియన్ హెల్పర్స్కి ప్రమోషన్స్ ఇవ్వాలని 3 రోజులు నిరాహార దీక్షలు, అనంతరం పీడీ ఆఫీసు ముట్టడి జరిగాయి. అనంతరం 20 మందికి ప్రమోషన్లు ఇచ్చారు. ప్రమోషన్స్ వచ్చిన వారందరికీ అభినందనలు.

శ్రీకాకుళం జిల్లా వీరఘట్టం ప్రాజెక్టులో అక్రమంగా ఇచ్చిన మెమోలను, షోకాజ్ నోటీసులను రద్దు చేయాలని సీడీపీఓ ఆఫీసు వద్ద ధర్నా చేస్తున్న దృశ్యం.



విజయనగరం జిల్లా సాలూరులో అంగన్వాడీలకు నూతన విద్యా విధానంపై సదస్సులు

విజయనగరం జిల్లా సాలూరులో నూతన విద్యా విధానం పై సదస్సుకు హాజరైన అంగన్వాడీలు



ఉద్యమ వార్తలు

# ఉద్యమ వార్తలు


## జూలై 15 మున్సిపల్ కార్మికుల ధర్నా



విజయవాడ




విజయనగరం



హిందూపురం



నెల్లూరు



కలెక్టరేట్ వద్ద జరిగిన స్కూల్ స్టావెంజర్స్ నిరసన ధర్నాల్లో పాల్గొన్న సి.ఐ.టి.యు. తూర్పు కృష్ణా, కాకినాడలో ముఖ్య నాలుగు నెలల వేతన బకాయిలు వెంటనే చెల్లించాలని, ప్రభుత్వం ఇచ్చిన హామీ మేరకు ఆరువేల రూపాయలు వేతనం ఇవ్వాలని కోరుతూ ప్రభుత్వ పాఠశాల పాలిశుద్ధ్య కార్మికుల ధర్నా



## సంఘటియం ఆందోళన దృశ్యమాలిక



శ్రీకాకుళం విఆర్ఎల్ ధర్నా



విశాఖ విఆర్ఎల్ ధర్నా



విజయనగరం విఆర్ఎల్ ధర్నా



గుంటూరు విఆర్ఎల్ ధర్నా



జూలై 19 డి.ఆర్.డి.ఎ పిడి కార్యాలయాల వద్ద వి.ఓ.ఎ. ధర్నాలు



కడప : అంగన్వాడీలు 172 జీఓ కు వ్యతిరేకంగా



విశాఖ : స్టేట్ ప్లాంట్ ప్రైవేటీకరణకు వ్యతిరేకంగా రాస్తారోకో



## జీతాలు అడిగితే అరెస్టులా?

గౌరవ ముఖ్యమంత్రి జగన్మోహన్ రెడ్డి నివాసానికి కూతవేటు దూరంలో మంగళగిరి-తాడేపల్లి కార్పొరేషన్లో



వనిచేస్తున్న మున్సిపల్ కాంట్రాక్ట్, టెంపోరరీ కార్మికులకు గత 4 నెలలుగా జీతాలు, 7 నెలల ఆక్యుపేషన్ హెల్త్

అలవెన్సులు చెల్లించకపోవడం ప్రభుత్వ నిర్లక్ష్యానికి నిదర్శనం. సకాలంలో జీతాలు చెల్లించకపో వడంతో కార్మికుల కుటుంబాలు అప్పులు పుట్టక అవస్థలు వడుతున్నారు. అప్పులిచ్చిన వారి వేధింపులు భరించలేక ఇటీవల తాడే పల్లిలో ఒక కార్మికుడు ఆత్మహత్యాయత్నం చేసుకున్న సంఘటన కూడా జరిగింది.

కార్పొరేషన్ పరిధిలో వనిచేస్తున్న మున్సిపల్ కార్మికులకు 4 నెలల జీతాలు 7 నెలల హెల్త్ అలవెన్సు బకాయిలను వెంటనే చెల్లించాలని ఆందోళన చేస్తున్న కార్మికులను అరెస్టు చేశారు.

అరబిందో కార్మికుల చార్జర్ ఆఫ్ డిమాండ్లు పరిష్కరించాలని, పెరిగిన



ధరలకనుగుణంగా కార్మికుల వేతనాలు పెంచాలని, అక్రమంగా నిలుపుదల చేసిన కార్మికులను వెంటనే విధుల్లోకి తీసుకోవాలని, కాంట్రాక్టు కార్మికులను రెగ్యులర్ చేయాలని ఆందోళన చేస్తున్న అరబిందో నాయకులను పోలీసులు అరెస్టు చేసి స్టేషన్కు తరలించారు.

## 50 సం॥రాల వయసు నిబంధనను తొలగించాలి

కాంట్రాక్ట్ మారిన పాత కార్మికులనే పనుల్లో పెట్టుకోవాలి. 58 వయస్సు కలవారిని కూడా పనుల్లో తీసుకోవాలి. వేతనాల కుదింపు చెయ్యరాదు. తదితర



డిమాండ్స్పై రైల్వే కాంట్రాక్ట్ వర్కర్స్ అండ్ ఎంప్లాయిస్ యూనియన్ (సిఐటియు) ఆధ్వర్యంలో విజయవాడ రైల్వే డిఆర్ఎం ఆఫీస్ వద్ద ధర్నా జరిగింది. విజయవాడ రైల్వే స్టేషన్లో పారిశుధ్య పనులకు, రైల్వే బోగీల క్లినింగ్ వర్క్కు, పాత కాంట్రాక్ట్ కాల పరిమితి పూర్తయిన తరువాత ఢిల్లీకి చెందిన రక్షక్ సర్వీసెస్ అనే కొత్త కాంట్రాక్టర్కు

రైల్వే వారు టెండర్, అగ్రిమెంట్ చేశారు. ఈ టెండర్ అగ్రిమెంట్లో 50 సం॥ల వయసు పైబడిన కార్మికులను పనుల్లో పెట్టుకోవద్దని అగ్రిమెంట్లో ఉన్నందున కొత్త కాంట్రాక్టర్ 50 సం॥ల వయసు పై బడిన కార్మికులను పనుల్లో పెట్టుకోడానికి నిరాకరిస్తున్నారు. ఫలితంగా 40% మంది పాత కార్మికులకు ఉపాధి కోల్పోనున్నారు. ఈ చర్యలు కార్మిక చట్టాలకు వ్యతిరేకంగాను కాంట్రాక్ట్ లేబర్ యాక్ట్ (అబాలిషన్ అండ్ రెగ్యులరైజేషన్) 1970, 1971 సెంట్రల్ రూల్స్ వ్యతిరేకం.

సంవత్సర కాలం నుండి ఈ టెండర్లో 50 సం॥ల వయో నిబంధనలు పొందుపరచటం వలన అనేక మంది కాంట్రాక్టర్లు విజయవాడ, విశాఖపట్నం, తిరుపతి, కాకినాడ, నర్సాపురం, గుంతకల్లు తదితర చోట్ల 50 సం॥ల పైబడిన కార్మికులను పనుల్లో నుండి తొలగిస్తున్నారు. కేంద్ర

ప్రభుత్వ ఆధీనంలో ఉన్న శాఖల్లో 60 సం॥ల వరకు వయో పరిమితి ఉంటే అదే కేంద్ర ప్రభుత్వ ఆధీనంలో ఉన్న రైల్వేలో తన కింద పని చేస్తున్న కాంట్రాక్ట్ కార్మికులకు 50 సం॥ల వయసు దాటిన వారి నెవరినీ పనుల్లో పెట్టుకోవద్దని టెండర్లో పేర్కొనడం చట్ట విరుద్ధం.

కనుక విజయవాడ రైల్వే స్టేషన్, సీటీఎస్ పారిశుధ్య పనిచేస్తున్న కార్మికులందరినీ వయసుతో నిమిత్తం లేకుండా పనుల్లో పెట్టుకోవాలని, చట్ట పరమైన జీత రేటు జీతాలు పీఎఫ్, ఈఎస్ఐ తదితరమైన వన్నీ అమలు పరచాలని, పెండింగ్లో ఉన్న జీతాల ఎరియర్స్, బోనస్లను వెంటనే చెల్లించాలని డిమాండ్ చేస్తూ ఈ ధర్నాలో. వి.వి.ఎల్ నరసింహులు (సిఐటియు రాష్ట్ర కమిటీ సభ్యులు), ఎ.వెంకటేశ్వరావు సిఐ టియు కృష్ణాజిల్లా అధ్యక్షులు, వై ఆదిలక్ష్మి, సైదాబి, వెంకటలక్ష్మి తదితరులు మాట్లాడారు.



# సేవ, తృప్తి?

నిరాశ నిస్పృహ ఇక వయసు మళ్ళిన వారిమని భావిస్తున్న వారికి ఇంకా మనమేం చేయగలం అని అనుకునే వారికి అంకితం చేస్తూ చాలా బావుంది, ఓపికతో తప్పకుండా మొత్తం చదవండి.

**‘ప్రవాస్’ (మరాఠీ చిత్రం)**

“నేను చచ్చిపోతే నా అంత్యక్రియలకు ఎనిమిది, పదిమంది కంటే ఎక్కువ రారేమో” కారు నడుపుతూ నిర్లిప్తంగా అన్నాడు అభిజిత్ ఇనాందార్, భార్య లత ఇనాందార్ తో.

వారు తమ దగ్గర బంధువు అంత్య క్రియలకు హాజరై తిరిగి వస్తున్నారు.

“ఎందుకు అలా అంటావ్” చిరాగ్గా అంది భార్య.

ఇంటికి వచ్చిన తరువాత కూడా సంభాషణను కొనసాగిస్తూ “నాలో ఏమి ప్రత్యేకత ఉందని అందరూ గుర్తుంచుకోవడానికి? నావల్ల కుటుంబానికి గానీ, సమాజానికే గానీ నా వల్ల ఏం ఒరిగిందని” అన్నాడు సోఫాలో కూలబడుతూ.

“ఇల్లు కట్టుకున్నాం, కారు కొనుక్కున్నాం, కొడుకుని విదేశాలు పంపించాం. ఇవన్నీ నువ్వు కష్టపడి ఉద్యోగం చేయబట్టే కదా సమకూరాయి! ఇంకా ఏం కావాలి! అనునయంగా అంది లత.

“నేను కన్న కలలు కలలుగానే మిగిలి పోయాయి. మంచి నటుడ్ని కావాలనుకున్నా. ఇంకా ఏమేమో చేయాలి, ఎంతో సాధించాలి, పదిమందిలో గుర్తింపు పొందాలి అనుకున్నా. చివరికి ఏమీ సాధించలేకపోయా. ఇంత వయసు వచ్చినా సగటు మనిషిగా మిగిలిపోయా” బాధగా కళ్ళు మూసుకున్నాడు అభిజిత్.

అభిజిత్ కు అరవై ఏడేళ్లు. మంచి ఉద్యోగం చేసి రైటర్ అయ్యాడు. భార్య లత, ఆమెకు చిత్రకళ అంటే అభిమానం. తీరిక సమయాల్లో కాన్వాస్ పై రంగుల చిత్రాలు వేసి ఆనందిస్తుంటుంది. ముంబైలో ఇల్లు కట్టుకున్నారు. కొడుకు దిలీప్ ను విదేశాల్లో

చదివించారు. అతడు అమెరికాలో ఉద్యోగంలో స్థిరపడ్డాడు. ఆర్థికంగా లోటు లేదు. అభిజిత్ కు నటుడు దిలీప్ కుమార్ అంటే వల్లమాలిన అభిమానం. అతని సినిమా టీవీలో వస్తే తప్పకుండా ఆసాంతం చూస్తాడు. ఆ అభిమానంతోనే కొడుకుకు దిలీప్ అని పేరు పెట్టుకున్నాడు.

ప్రస్తుతం అభిజిత్ ఆరోగ్యం బాగా దెబ్బతింది. రెండు కిడ్నీలూ పాడయ్యాయి. వారానికి రెండుసార్లు డయాలసిస్ తప్పని సరి. బీపీ, షుగర్ సరిగా అదుపులో పెట్టుకోవడం లేదని రిపోర్ట్లు చూసిన పుండలూ డాక్టర్ హెచ్చరిస్తూ ఉంటాడు. దేశంలో యూరియా ఎరువు దొరకడం లేదని రైతులు ఆత్మహత్య చేసుకుంటుంటే, నా వంట్లో అది ఎక్కువ తయారవుతుందని తన మీద తానే జోకులు వేసుకుంటాడు అభిజిత్.

ఒకరోజు భార్య ప్రోద్బలంపై పండిట్ రమాకాంత్ జోషి సంగీత కార్యక్రమానికి వెళతారు. ఆయన ఆలపించిన సంగీతానికి ప్రేక్షకులు మైమరిచిపోయి కరతాళ ధ్వనులు చేస్తారు. అభిజిత్ కు కూడా నచ్చుతుంది. రమాకాంత్ ను కలుసుకుని మాట్లాడతాడు. వృద్ధుడైన జోషి తనకు కూడా అనేక ఆరోగ్య సమస్యలు ఉన్నాయని, మందులు వేసుకుని, కార్యక్రమాలు చేస్తూ ఉంటానని చెబుతాడు.

సంభాషణలో పండిట్ జోషి ఒక మాటంటాడు “మన జీవితంలో రెండే రెండు రోజులు చాలా ముఖ్యమైనవి. ఒకటి మనం ఈ భూమ్మీద పడిన రోజు, రెండోది - నేనెందుకు జీవిస్తున్నాను అనే ఆలోచన వచ్చినరోజు”

ఈ మాటలు అభిజిత్ పై బాగా ప్రభావం చూపిస్తాయి. ఇంటికి వచ్చిన తరువాత కూడా ఆలోచిస్తుంటాడు.

మరో రోజు పండిట్ జోషితో “ఈ వయసులో, ఈ రోగంతో నేను ఎవరికి ఏ విధంగా సహాయ పడగలను, నలుగురిలో

గుర్తింపు ఎలా పొందగలను” ఆవేదనగా అడిగాడు.

బీహార్ లోని ఓ మారుమూల పల్లెలో ఒక తండ్రి, చావు బతుకుల మధ్య అల్లాడుతున్న తన ఆరేళ్ళ కూతురికి సత్వర వైద్య సాయం కోసం చేతులపై ఎత్తుకుని పద్నాలుగు కిలోమీటర్లు పరుగెత్తినా, చివరికి ఆమె ప్రాణాలు కాపాడలేకపోయిన వార్తను టీవీ వార్తల్లో చూసిన అభిజిత్ చలించి పోతాడు. అంబులెన్స్ అందుబాటులో ఉండి ఉంటే ఆ పాప ప్రాణాలు నిలిచేవి కదా... అని బాధపడతాడు. ఒకసారి అర్థరాత్రి తనకు ఎగశ్వాసగా ఉంటే జోరున పడుతున్న వానలో అంబులెన్స్ కోసం తన భార్య పడ్డ ఆరాటం, చివరికి ఆటోలో కష్టపడి ఆసుపత్రికి వెళ్ళిన సంఘటన గుర్తుకు వచ్చి ఆవేదన కలిగింది. ఆ బాధ, ఆవేదనలోంచి అతనికి ఒక ఆలోచన తలుక్కుమని మెరుస్తుంది.

తన స్వంత కారును అంబులెన్స్ గా మార్చి, అవసరమైన వారికి ఉచితంగా సేవ చేయాలని నిర్ణయానికి వచ్చాడు. భార్య తీవ్రంగా వ్యతిరేకించింది. అయినా వినలేదు. కావలసిన అనుమతులు పొందాడు. కారుకు అంబులెన్స్ కు అవసరమైన అన్ని హంగులూ అమర్చాడు. తన ఫోన్ నంబర్ తో కరపత్రాలు ముద్రించి దినపత్రికలు పంచేవారి ద్వారా ఇంటింటికి అందేట్లు చూశాడు.

మొదటిసారిగా.. గుండెపోటుతో బాధపడుతున్న ఒక వ్యక్తిని సకాలంలో ఆసుపత్రికి తీసుకువెళ్లాడు. సమయానికి ఒక ప్రాణం కాపాడగలిగాననే ఆనందం అతని మొహంలో స్పష్టంగా కనిపించింది. ఒకరోజు అభిజిత్ మంచి నిద్రలో ఉండగా ఫోన్ వస్తుంది. భార్య లత తటపటాయిస్తూ ఫోన్ తీస్తుంది. అంబులెన్స్ కోసం ఆ ఫోన్. అవతలి వాళ్ళు అడ్రస్ చెప్పారు. అతన్ని అయిష్టంగా నిద్రలేపుతుంది.

అభిజిత్ హడావుడిగా తయారవు



తుంటే.... “ఒక డ్రైవరును పెట్టుకుంటే మీకు ఈ శ్రమ తగ్గుతుందిగా” ప్రేమతో కూడిన సలహా చెప్పింది లత.

“లేదు లతా... స్వయంగా నడుపు కుంటూ వెళ్ళి చేసే సాయంతోనే నాకు సంతృప్తి. సహాయం పొందినవారి కృతజ్ఞతా దృక్పథాలు మనమీద పడుతుంటే... ఆ ఆనందం ఎక్కడా దొరకదు. ఇప్పుడు నాతో రా అది నువ్వు కూడా చూద్దావుగాని” ఇద్దరూ బయలుదేరారు. ఇంట్లో వంటరిగా ఉండి ప్రసవ వేదనతో బాధపడుతున్న యువతి ఫోన్ అది.... ఆగమేఘాల మీద ఆసుపత్రిలో చేర్పించారు. ఆమె ఆడపిల్లకు జన్మనిస్తుంది. ఆలస్యంగా వచ్చిన ఆ యువతి భర్త అభిజిత్ చేసిన సాయానికి కన్నీళ్ళ పర్యంతమవుతాడు. అతనొక సినిమా ప్రొడక్షన్లో పనిచేస్తాడు. వేళా పాళా లేని ఉద్యోగం.

ఒకరోజు అభిజిత్ ఆసుపత్రిలో తన రిపోర్టులు తెచ్చుకుందామని కారులో బయలుదేరతాడు. ఒకచోట గుంపుగా జనం గుమికూడి ఉంటే కారు పక్కగా ఆపి ఏం జరిగిందని అడుగుతాడు. కారు ప్రమాదంలో తల్లి తండ్రీ మరణించారని, ఐదేళ్ల కూతురు కొన ఊపిరిలో ఉందని, అంబులెన్స్ కోసం ఎదురు చూస్తున్నారని ఒక వ్యక్తి చెబుతాడు. అభిజిత్ ఒక్క క్షణం ఆలస్యం చేయకుండా ఆ పాపను పోలీసుల సాయంతో తన కారులో ఆసుపత్రికి తీసుకు వెళతాడు. డాక్టర్లు పాప ప్రాణాలు కాపాడతారు. కానీ, షాక్ వల్ల ఆమె నిశ్చలంగా ఉంటుంది. ఎటువంటి స్పందనా ఉండదు. ఆ అమ్మాయి పేరు దిశ.

ఒకరోజు దిశ చిన్నాన్న, ఆమెకు ప్రముఖ నటుడు శ్రేయాస్ తల్పడే (మరారీ, హిందీ చిత్రాల నటుడు) అంటే చాలా ఇష్టం అనీ, ఆయనను తీసుకువచ్చి మాట్లాడిస్తే ఏమైనా ఫలితం ఉంటుందేమోనని అంటాడు.

అభిజిత్కు సినిమా ప్రొడక్షన్లో పనిచేసే యువకుడు గుర్తుకొస్తాడు. అతని

సాయంతో శ్రేయాస్ తల్పడే ను ఆసుపత్రికి తీసుకొస్తారు, తన అభిమాన నటుడి మాటలకు దిశలో క్రమంగా మార్పు వస్తుంది. కోలుకుంటుంది. శ్రేయాస్కు అభిజిత్కు మధ్య పరిచయం పెరుగుతుంది. అభిజిత్ చేస్తున్న అంబులెన్స్ సేవలకు అతడు ముగ్ధుడవుతాడు.

ఒకరోజు మాటల మధ్యలో “మిమ్మల్ని చూస్తుంటే మీలో ఒక నటుడు దాగి ఉన్నాడనిపిస్తుంది, సినిమాలో వేషం వేస్తారా, ప్రస్తుతం నేను నటిస్తున్న చిత్రంలో ఒక వేషం ఉంది, డైరెక్టర్ మంచి ఫ్రెండ్, నేను చెబితే కాదనదు” శ్రేయాస్ తల్పడే మాటలకు అభిజిత్ ఉబ్బితబ్బిబ్బిపోతాడు. ఒప్పుకుంటాడు. కొడుకు దిలీప్కు ఎప్పటి కప్పుడు అన్ని విషయాలు తెలియజేస్తూ ఉంటాడు.

కార్గిల్ యుద్ధంలో తన కుమారుడు వీర మరణం పొందిన విషయాన్ని భార్యకు చెప్పలేక తనలో తను కుమిలి పోయే ఒక వృద్ధుడి వేషం ఇస్తారు. అభిజిత్ చక్కగా నటిస్తాడు. మంచి పేరు తెచ్చుకుంటాడు. ఆ సినిమా ప్రివ్యూ సమయంలో ఇతని నటనకు ముగ్ధుడైన ఘరో దర్శకుడు తన చిత్రంలో పెద్ద వేషం ఇవ్వజూపుతాడు. కానీ, అభిజిత్ తన అనారోగ్య కారణాలు చూపి సున్నితంగా తిరస్కరిస్తాడు.

ఎక్కడికైనా వెళ్ళి భార్యతో కొన్ని రోజులు సరదాగా గడిపి రావాలని నిశ్చయించుకుంటాడు. తమ పెళ్లి రోజైన ఫిబ్రవరి 14వ తారీకు నాటికి మనాలిలో ఉండేట్లుగా ప్రణాళిక సిద్ధం చేస్తాడు. కొడుకుకు కూడా చెబుతాడు. మంచి ఆలోచన అనీ తప్పకుండా వెళ్ళి రమ్మని చెబుతాడు.

లత, అభిజిత్ మనాలిలో చాలా ఆనందంగా గడుపుతారు. డోర్ బెల్ మోగుతుంది. బయట హోటల్ మేనేజర్ నిలబడి ఉన్నాడు. “అన్నీ సిద్ధం చేశారు. మిమ్మలను రమ్మంటున్నారు” చెప్పి వెళ్ళి

పోతాడు. దంపతులిద్దరూ హోటల్ లాంజ్లోకి వెళతారు. కొడుకు ఎదురుగా కనబడేసరికి వారి ఆనందానికి హద్దులు ఉండవు. కొడుకును గుండెలకు హత్తుకుంటారు. ఇంతలో మరో వైపు నుంచి లాంజ్లోకి వస్తున్న వ్యక్తులను చూసి దంపతులిద్దరూ ఉబ్బితబ్బిబ్బిబ్బువుతారు. నటుడు శ్రేయాస్ తల్పడే, దిశ, అంతే కాకుండా తాను అంబులెన్స్ సేవలు అందించిన మరికొంత మంది చేతిలో పుష్ప గుచ్చాలు పట్టుకుని వచ్చి నిలబడ్డారు. ఒక్క సారిగా అందరూ “హాపీ మేరేజ్ డే” అని అరుస్తూ చప్పట్లు చరుస్తారు. ఇదంతా తమ కొడుకు తమను ఆశ్చర్యానికి గురి చేయడానికి చేసిన ఏర్పాట్లని తెలుసుకుని మురిసిపోతారు. అందరి మొహాల్లోనూ ఆనందం వెల్లివిరుస్తుంది. దిలీప్ తన తండ్రి గురించి ఎంతో గొప్పగా మాట్లాడతాడు. దంపతులిద్దరూ అతడి మాటలకు ఆనందం పట్టలేకపోతారు. ఇంతలో హఠాత్తుగా అభిజిత్ మెల్లగా తన వెనక ఉన్న సోఫాలోకి జారిపోతాడు. అప్పటివరకూ ఆనందం వెల్లివిరిసిన ఆ ప్రదేశంలో ఒక్కసారిగా నిశ్శబ్దం అలముకుంది. నిర్జీవమైన అభిజిత్ దేహం కాలిన వృక్షంలా ఒరిగిపోయి ఉంది.

అభిజిత్ పార్థివ దేహం అగ్నికి ఆహుతి అవుతోంది. చుట్టూ అంత్యక్రియలకు వచ్చిన వారు వందలాదిగా నిలబడి ఉన్నారు. ఆయన వ్యక్తిత్వాన్ని, సేవలను పొగుడుతున్నారు, మెచ్చు కుంటున్నారు.

“నేను చచ్చిపోతే అంత్యక్రియలకు ఎనిమిది, పదిమంది కూడా రారేమో” అని బాధపడ్డ అభిజిత్, అక్కడ అంత మందిని చూసి ఆయన ఆత్మ తప్పకుండా సంతృప్తి చెంది ఉంటుంది.

సేవలో ఉన్న ఆనందం, ఆరోగ్యం... ఏ ఖూజ, జపం, ధ్యానం, యోగా, వ్యాయామం.... లోనూ దొరకదు అది ఎరిగిన వారి జన్మ ధన్యం.





# జూలై 15 మున్సిపల్ కార్మికుల ధర్నా



మున్సిపల్ కార్మికులకు రాజకీయ శిక్షణా తీరగతులు

తీరగతులకు హాజరైన మున్సిపల్ కార్మికులు



పారమెడికల్ ఉద్యోగులను పిల్చినెంట్ నేయాలని వైద్యఆంగీకృతాభి కార్యాలయం వద్ద ధర్నాలు





KLVOYLA 538

## జూలై 12 నూతన విద్యావిధానం రద్దుకై ధర్మా



## జూలై 19 డి.ఆర్.డి.ఎ పిడి కార్యాలయాల వద్ద విఠిల ల ధర్మాలు







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVOIA556
పుస్తకం పేరు	5025 లోకు
తారీఖు	28-08-23
ముందు అడ్డు	NO
వెనుక అడ్డు	YES
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Ch. Manjula
పేజీలు విడదీసినది	Manjula
స్కాన్ చేసినది	Manjula
పరీక్ష చేసినది	AMRUTHA
పేజీలు సరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	GOOD